


HARĠA SPEĊJALI

Madonna Ta' Pinu

Sena XXXI Vol XII Nru. 153

April - Ġunju 2010



"Sejħulha Sultana tal-Familja"

Papa Benedittu XVI

Madonna Ta' Pinu

Perjodiku ta' kull tliet xhur

Bord Editorjali: Dun Gerard Buhagiar (*Editur*),
Dun Mikiel Galea, Francesco Pio Attard,
Edward Depasquale.

Disinn: Joseph Xuereb

*Il-fehmiet li jistqarru l-kittieba
m'humiex neccessarjament dawk tal-Bord Editorjali*

Kull korrispondenza ghandha tintbaghat lil:

L-Editur, "Madonna ta' Pinu"

Centru Kulturali Marjan, Ta' Pinu, Gharb
Gozo GRB 1704, MALTA.

Tel: 2155 6187 Fax: 2156 2350

E-mail: tapinupublications@tapinu.org

Abbonament ghas-sena 2010:

Lokali € 6.00


Ewropa €14.00

Barra mill-Ewropa €18.00

Prezz ta' din il-harga € 5.00



*Sena XXXI Vol XII Nru. 153
April - Ġunju 2010*



Ritratti tal-Qoxra

Quddiem: Il-Papa Benedittu XVI joffri
l-Warda tad-Deheb

Wara: Il-Papa Benedittu XVI jaghti l-qima tieghu
lill-Madonna Ta' Pinu

Ritratti

Arkivju Rit. Santwarju Ta' Pinu,
Arkivju Bazilika Tal-Karmnu (Valletta),
Department of Information (Malta), Osservatore Romano,
John Attard, Gerard Buhagiar, Victor B. Caruana, Daniel Cilia,
John Cordina, Charles Grima, Joseph Refalo,
Joseph Xuereb, Max Xuereb.

stampar: jdbprinting - tel: 2155 2219

© Copyright Ta' Pinu Publications 2010

*L-ebda parti minn artiklu jew ritratt, li jidhru fuq din ir-rivista ma jistghu jigu
ppubblikati minghajr il-permess bil-miktub tal-Bord Editorjali.*

F'din il-Harga...

- | | | |
|---|--|--|
| 1 Il-Kelma tar-Rettur
<i>Infakkru...</i> | 28 Omelija tal-Papa fuq
il-Fosos tal-Furjana | 46 Bolla tal-Q.T. il-Papa
Benedittu XVI |
| 3 Is-Santwarju tal-
Madonna Ta' Pinu u
d-Domma ta' l-Assunta | 32 Rigal tal-Papa
lid-Djoċesi ta' Ghawdex | 47 Messaġġ ta' Merhba
mill-Isqof ta' Ghawdex |
| 6 60 Sena ilu... | 33 Il-Wasla tal-Madonna ta'
Pinu fuq il-Fosos... | 48 Omelija tal-Arcisqof ta'
Malta |
| 10 L-Inkurunazzjoni
tal-Madonna Ta' Pinu... | 34 Id-diskors tal-Papa waqt
ir-Regina Caeli | 51 Talba min-Nunzju
Appostoliku |
| 16 L-Artal ta'
l-Inkurunazzjoni | 35 Il-Papa jpoġġi l-Warda
tad-Deheb... | 53 Kartolina ta' Tifkira |
| 17 Ir-Rabta tal-Madonna Ta'
Pinu mal-Familja... | 36 Il-Wardaa tad-Deheb... | 54 Rigal tal-Papa
lis-Santwarju |
| 21 Jitlob il-harsien
tal-Madonna Ta' Pinu
fuq il-poplu Malti | 37 Il-Kwadru tal-Madonna
Ta' Pinu fis-Santwarju
tal-Karmnu tal-Belt | 55 Paġna
Letterarja |
| 22 Nota ta' l-Isqof ta'
Ghawdex | 39 Il-Vjaġġ mill-Belt Valletta
sal-Mosta... | |
| 23 Ittra Pastorali
tal-Isqofijiet | 40 Il-Kwadru tal-Madonna
Ta' Pinu fir-Rotunda
tal-Mosta | |
| 25 Jibda l-vjaġġ
mis-Santwarju... | 43 Il-Madonna Ta' Pinu lura
fil-gzira taghha... | |
| 26 Diskors tal-Papa
fil-Ajruport ta' Malta | 45 Il-Madonna Ta' Pinu
tasal f'darha... | |


**Intenzjoni
ta' din il-Harga**

**Inpoġġu l-Papa
Benedittu XVI
taht il-harsa materna
tal-Madonna Ta' Pinu**

Infakkru...

Il-Kelma tar-Rettur

dun Gerard Buhagiar




Is-sena 2010 hija sena speċjali għas-Santwarju tal-Madonna Ta' Pinu. Hija sena li ġġib magħha tifikriet u grajjiet importanti. Permezz ta' din il-Harġa speċjali nixtiequ nfakkru dawn il-grajjiet, mhux biss mill-aspett storiku, iżda biex dawn iġeddu u jqawwu l-fidi tagħna. Fidi li trid tiġi murija fil-hajja ta' kuljum. Kelma żghira dwar dawn il-grajjiet.

- L-ewwel grajja li qed titfakkar mill-Knisja, hija dik tad-Domma tal-Assunta. Kien nhar l-1 ta' Novembru 1950, sittin sena ilu, meta l-Papa Piju XII, ipproklama bħala domma ta' fidi li l-Verġni Mqaddsa Marija giet mtellgħa fis-sema bir-ruh u bil-ġisem. Jekk naħsbu ftit, il-grajja tal-Madonna Ta' Pinu hija ferm marbuta ma' din l-istqarrija. Għaliex kien nhar it-22 ta' Ġunju 1883, meta fis-skiet tal-kappella Ta' Pinu, il-Madonna mill-kwadru tagħha li juri t-tluġ tagħha fis-sema, tkellem lill-Karmni

Grima u tghidilha biex tghid tliet Ave Marija f'ġieh it-tliet ijiem li l-ġisem tagħha dam fil-qabar. Waqt li f' Lourdes il-Verġni Marija bil-kliem tagħha lil Bernardette tikkonferma dak li l-Knisja iddefiniet fid-domma tal-Immakulata 4 snin qabel, f'Ta Pinu l-misteru tal-Assunta jiġi muri lix-xebba Karmni Grima, 67 sena qabel mal-Knisja universali tipproklama d-domma tal-Assunta. Hawn għandna xhieda mill-aktar antika tal-qima tal-poplu tagħna lejn il-misteru tal-Assunta. Għalhekk kull meta nġidu t-tliet Ave Marija fil-waqt li niftakru fil-misteru tal-Assunta jehtieg ukoll niftakru li l-mixja tagħna bħala dixxipli u wlied il-Verġni Marija hija mixja lejn is-Sema.

- It-tieni grajja li qed infakkru, hija dik tas-75 Anniversarju mill-Inkurunazzjoni tal-Kwadru tal-Madonna Ta' Pinu. Kien



Kappella tan-Nunzjatura, H'Attard




id-delegat tal-Papa, il-Kardinal Alessio Marija Lepicier, tal-ordni tas-Servi ta' Marija, meta fl-20 ta' Ġunju 1935 poġġa kuruna tad-deheb fuq ir-ras tal-Madonna Ta' Pinu. F'dan il-ġest tal-kardinal Lepicier, ghandna konferma minn naħa tal-Knisja tad-devozzjoni tal-poplu Ghawdxi u Malti lejn il-Madonna Ta' Pinu. Nemmen li l-kliem tal-Kardinal li qal dak inhar ghadhom utli ghalina lkoll, meta qal *"Nimitaw lil Marija fil-purita` tagħha, nitgħallmu minnha l-umilta` u nosservaw il-liġi tal-volonta` ta' Alla li torbotna miegħu u nissagrifikaw dak kollu li jbiegħna mill-imħabba ta' Binha."*

- Ġrajja oħra li qed infakkru, hija dik tal-20 Anniversarju miż-żjara tal-Papa Ġwanni Pawlu II fis-Santwarju Ta' Pinu. Kien is-Sibt 26 ta' Mejju 1990 meta fi tmiem il-quddiesa ċelebrata fuq iz-zuntier tas-Santwarju, il-Papa Ġwanni Pawlu II poġġa stellarju fuq ir-ras tal-Madonna Ta' Pinu. L-appell tiegħu kien lejn il-Familja, u dak inhar talab bl-interċessjoni tal-Madonna Ta' Pinu biex il-familji tagħna jkunu l-qalba li fiha s-soċjeta` tkun tista' ssawwar impenn

imġedded għall-Valuri tal-Vangelu. U propju għalhekk nistaqsi: "fuq liema valuri qed nibnu l-familji tagħna llum?"

- U fl-aħhar nett huwa dover tagħna li nfakkru l-miġja tal-Qdusija Tiegħu l-Papa Benedittu XVI. Papa li għalkemm ma setgħax jżur is-Santwarju Ta' Pinu, wera x-xewqa tiegħu permezz taċ-ċeromnier pontifiċju Mons. Gudino Marini, li l-Kwadru Mirakoluż tal-Madonna Ta' Pinu jittiehed Malta. Kien propju fid-diskors qabel it-Talba tar-Regina Caeli fejn huwa wera l-apprezzament tiegħu li l-kwadru ttiehed Malta għal din l-okkażjoni. Dritt wara huwa poġġa l-Warda tad-deheb f'Riġlejn il-Madonna Ta' Pinu biex jikkonferma l-qima nazzjonali tal-poplu Malti u Ghawdxi lejn il-Madonna Ta' Pinu. Anke huwa bħal predeċessur tiegħu l-Papa Ġwanni Pawlu II, talabna biex insejthulha u nitolbuha bħala: **Sultana tal-Familja**. Iva l-warda li poġġa l-Papa qiegħda tfakkarna wkoll fil-missjoni li ghandha kull familja nisranija: dik li xxerred il-fwieħa ta' Kristu ma' kullimkien, anke fis-soċjeta` moderna tagħna.


F'din il-harġa speċjali, kollha kemm hi b'ritratti bil-kulur, qed niġbru fil-qosor tagħrif dwar dawn il-ġrajjet li qed infakkru, kif ukoll qed inwasslulkom rapport dettaljat dwar il-ġrajjet li sehħew f'April li għadda, fl-okkażjoni taż-żjara tal-Papa Benedittu XVI f'Malta u tal-pellegrinaġġ Nazzjonali, flimkien mal-quddiesa ta' radd il-ħajr lil Alla għall-miġja tal-Qdusija Tiegħu l-Papa, li bħala Ragħaj tal-Knisja ġie fostna biex iġeddidna u jsaħħarna fil-Fidi li għabilna l-Appostlu Missierna San Pawl, 1950 sena ilu.



Is-Santwarju tal-Madonna Ta' Pinu u d-domma ta' l-Assunta

Is-60 Anniversarju mit-thabbira tad-Domma

Joseph Bezzina



Tul iż-żminijet, il-Knisja tal-Madonna Ta' Pinu ghenet mhux ftit fit-tixrid tad-devozzjoni lejn l-Assunta. Is-siwi taghha f'dan ir-rigward mhux biss hu rifless fost il-poplu Ghawdxi, iżda wkoll fost il-Maltin, u 'l barra mix-xtut tan-Nazzjon Malti.

Kappelli ta' Santa Marija

Il-poplu Ghawdxi wera l-qima tiegħu lejn l-Assunta b'mod l-iktar konkret meta beda jibni knejjes u kappelli ddedikati lilha taht dan it-titlu.

Il-kappella ta' Santa Marija ta' Ġentili issemiet l-ewwel darba fil-viżta pastorali li l-Isqof Monsinjur Duminku Cubelles (1541-1566) ghamel Ghawdex fis-sena 1545. Diżgrazzjatment, ir-rapport ta' din il-viżta ntilef, iżda nafu li l-Isqof żar erba' u tmenin knisja u kappella b'kollox.

Ma nafux kemm minnhom kienu ddedikati lill-Assunta. Tletin sena wara, fis-sena 1575, Monsinjur Pietro Dusina ghamel viżta appostolika. Minkejja l-herba li hallew it-Torok fl-assedju tas-sena 1551, Dusina jgharrafna li minn sitta u erbgħin knisja u kappella, sittax kienu ddedikati lil Madonna, u sebgha lil Santa Marija.

L-istoriku Ghawdxi, Ġann Piet Agius De Soldanis ghadd erbatax-il kappella differenti ddedikati lil Santa Marija fil-viżti pastorali li saru bejn is-sena 1575 u s-sena 1663. Illum minn hamsin knisja u kappella pubblika li ghandna Ghawdex, tnejn u għoxrin huma ddedikati lill-Madonna, tlieta minnhom lill-Assunta - il-Knisja Katidrali, is-Santwarju Nazzjonali Ta' Pinu, u l-Parroċċa-Matrici taż-Żebbug.

Santa Marija - Patruna Speċjali

Id-dedikazzjoni ta' dawn it-tliet knejjes ghenet hafna biex id-devozzjoni lejn l-Assunta tkompli titkebbes.

F'April 1847, Monsinjur Publio Maria dei Conti Sant, devot kbir tal-Madonna, inhatar Isqof Koadjutur ta' Frangisk-Saverju Caruana, l-isqof ta' Malta u Ghawdex. Ftit żmien wara, ressaq petizzjoni lill-Papa Piju IX biex jahtar lil Santa Marija, patruna ta' dawn il-gzejjer.



Fil-petizzjoni kiteb li sa mill-qedem, iż-żewġ knejjes ewlenin tal-gżejjer Maltin, il-Katidral ta' Malta u l-Knisja Matriċi ta' Ghawdex kienu ddedikati lill-Assunzjoni ta' Marija. Semma wkoll id-devozzjoni kbira li n-nies juru ta' kuljum fil-knejjes u kappelli ddedikati lilha.

Il-Papa Piju IX laqa' t-talba tiegħu u permezz tal-Breve Appostolika *Beatissimae Virginis Mariae* tat-18 ta' Frar, 1848, għoġbu jahtar u jiddikjara lil Santa Marija Assunta **Patruna Speċjali ta' Malta u Ghawdex.**

Il-qari tal-Breve sar f'Jum I-Ingress tiegħu fil-Katidral ta' l-Imdina, nhar il-15 ta' Ġunju, 1848.

Jidher ċar il-kontribut li t-titular tal-Katidral u l-kappelli ddedikati lill-Assunta - bħal dik Ta' Pinu - taw biex sehhet din il-ġrajja nazzjonali.

Ittra lill-Papa Ljun XIII

Iżda l-aqwa kontribut li taw id-dedikazzjoni tal-Knisja Katidrali ta' Ghawdex u dak tas-Santwarju Ta' Pinu lilhinn mix-xtut tagħna kien fil-mixja lejn id-dikjarazzjoni tad-domma ta' l-Assunta.

Fil-bidu tas-seklu ghoxrin, fid-dinja Kattolika gamet mill-ġdid ix-xewqa li t-Tluġ tal-Madonna fis-Sema bir-ruh u l-ġisem ikun dikjarat domma tal-fidi.

Ghawdex, djoċesi ghalih mis-16 ta' Settembru, 1864, ta wkoll is-sehem tiegħu. Monsinjur Giovanni Maria Camilleri, l-Isqof ta' Ghawdex, kien mitlub mill-Vatikan - bħall-isqfijiet kollha - biex juri l-fehma tiegħu dwar id-domma.

Nhar il-11 ta' Marzu, 1901, hu indirizza ittra lil Papa Ljun XIII dwar ix-xewqa tal-Ghawdxin (Ara GUILHELMO HENTRICH - RUDOLFO GUALTERO DE MOOS, *Petitiones de Assumptione Corporea B.V. Mariae in caelum definienda ad Sanctam Sedem delatae*, Vaticanae 1942, 554). Din l-ittra qajla hi magħrufa u jixraq li ngibuha shiha:

Un grande movimento si eccita nella Chiesa per dimandare alla Santità Vostra, di voler definire domma di fede la gloriosa risurrezione e corporea Assunzione di Maria Santissima al




Mons. Giovanni Maria Curmi

cielo. Il movimento veramente non è nuovo: nel Concilio Vaticano più di 200 fra Cardinali, Arcivescovi, e Vescovi umiliarono a Sua Santità Pio IX di santa memoria una supplica a questo scopo. Ma ora prende proporzioni assai più vaste: pare una ispirazione celeste.

La credenza di questo trionfo della Vergine benedetta sulla morte è nella Chiesa antica quanto la Chiesa medesima. Molti dei Santi Padri, anche dei primi secoli, insegnarono essere essa dottrina rivelata, applicando alla Vergine Assunta varii testi della Sacra Scrittura. La perpetua tradizione lo proclama; la liturgia lo conferma; la ragione teologica lo dimostra.

Alle tante postulazioni pertanto, che di continuo pervengono alla Santità Vostra dagli Eccellentissimi Vescovi unisco pure io il mio ardentissimo voto, in nome eziandio del clero e popolo a me affidati, i quail professano meco una devozione specialissima verso questo mistero,



Wiehed mill-ewwel pellegrinagg lejn il-Kappella tal-Madonna Ta' Pinu

essendo la Vergine Assunta in cielo Patrona principale della diocesi e Titolare della nostra Cattedrale, nonchè di un altro Santuario, donde sparge moltissime grazie.

Deh! Padre Santo, degnatevi proferire l'infalibile vostra parola, che aggiunge questa nuova gemma al diadema, die cinge il capo venerabile della Regina del cielo. Proferitela questa parola, che riempirà di giubilo e consolazione i cuori dei credenti, i quali sospirano di veder compita in terra la gloria della loro divina Madre, colla definizione dommatica del singolare privilegio finale, che corrisponde all'altro iniziale già definito dell'immacolato suo concepimento. Proferitela questa parola, che confonderà il secolo delirante nelle sue aberrazioni, e lo richiamerà, ai santi pensieri della vita futura, della gloria eterna, premio della pratica della dottrina evangelica e della imitazione delle virtù della gloriosa Vergine Maria, copia perfetta del suo Figlio: cose tutte dimenticate affatto dagli amatori del secolo perverso, che pur costituiscono la grandissima maggioranza dei redenti col sangue preziosissimo di Gesù Cristo.

Sottomettendo umilmente questo mio vote alla Santita Vostra, Le bacio il sacro piede ed

implore per me e per tutta la diocesi l'Apostolica benedizione.

Gozo, 3 marzo 1901.

Umilissimo servo ed obbedientissimo figlio
f. Fr. Giovanni Maria, Vescovo.

Is-sehem ta' Ta' Pinu

L-Isqof Camilleri gharraf lill-Papa Ljun XIII li l-Ghawdxin sa mill-ibghad zminijiet zammew shih it-tagħlim tas-Santi Padri li l-Madonna, fit-tmiem tagħha fuq din l-art, kienet imtella' s-Sema bir-ruh u l-gisem.

L-Isqof għamel enfasi fuq il-*moltissime grazie*, in-numri kbir ta' grazzi li l-Madonna taht it-titlu ta' l-Assunta kienet qieghdha xxerred mis-Santwarju Ta' Pinu - xhieda, jrid jaghti x'jifhem l-isqof - li l-Madonna toghgobha l-qima lejha taht dan it-titlu.

Turiija cara li d-dedikazzjoni Ta' Pinu tat anki sehem - zghir kemm hu zghir - lid-domma tat-Tluġh fis-Sema bir-ruh u l-gisem tal-Madonna.

60 sena ilu... Ċelebrazzjonijiet f'Għawdex

f'għieħ il-Proklamazzjoni tad-Domma tal-Assunta

Angelo Xuereb



F'Novembru tal-1950 il-Papa Piju XII, permezz tal-bulla *Munificentissimus Deus*, ipproklama t-Tluġh fis-Sema tal-Verġni Marija bhala domma ta' fidi. F'Għawdex ma naqsux li jsiru festi biex jiċcelebraw din l-okkażjoni ta' ferħ għall-Knisja universali.



Il-Papa Piju XII waqt il-proklamazzjoni tad-Domma

Akkademja Mużiko-letterarja

Dawn il-festi f'Għawdex bdew nhar it-Tlieta 21 ta' Novembru 1950 permezz ta' Akkademja Mużiko-Letterarja taħt il-presidenza tal-Isqof ta' Għawdex Mons. Ġużeppi Pace, fl-Oratorju

Don Bosco. Il-palk ġie rranġat b'mod sabiħ hafna permezz ta' fjuri, filwaqt li ġiet esposta x-xbieha ta' Marija Assunta, li kienet meqjuma fis-Santwarju tal-Kunċizzjoni fil-Qala. Tajjeb li wieħed jinnota li originarjament dan is-Santwarju kien iddedikat lill-Assunzjoni ta' Marija.

F'din l-akkademja saru dawn id-diskorsi: Mons. Arċipriet Mikiel Ċefai għamel diskors qasir fil-bidu. Patri Akkursju Xerri qara bit-Taljan diskors tassew studjat fuq "*Il valore sociale della Bolla Munificentissimus Deus*". Il-Professor Ġuże Aquilina qara diskors bl-Ingliż bit-titlu "*The Assumption of the Blessed Virgin in Local Tradition.*" Mons. Emmanuele Mercieca qara diskors bil-Malti fuq id-Domma tal-Assunzjoni.

Mons. Dekan Salvatore Attard qara carmen tassew sabiħ bil Latin klassiku li jismu "*Virgine Sideribus Receptae*", filwaqt li s-Sur Ġorġ Pisani qara poeżija bit-titlu "Nifirħu". Din il-poeżija tant ingħoġbot li s-sur Pisani ntalab jaqraha l-Hadd, jum il-festa, x'hin il-kwadru "Ta' Pinu" jasal fejn San Ġabku.

Rigward il-mużika ndaqqu dawn il-bċejjeċ: "*Ecce Sacerdos Magnus*" ta' Bentivoglio, li bih l-Isqof ntlaxxa' fis-sala, l-Innu Pontifiċju u "*Oremus pro Pontefice*" ta' Candana. It-tenur Giulio Lopez, akkompanjat mill-orkestra kanta

“*L-Ave Regina Coelorum*” ta’ Campodonico. Tkantat ukoll l-“*Ave Maria*” ta’ Magri minn Kor Polifoniku. L-Orkestra daqqet il-final ta’ “Nabucco” ta’ Verdi. Is-Sur Giulio Lopez kanta wkoll is-“*Salve Regina*” ta’ De Cesare, li giet segwita minn intermezz ta’ Gounod. Kor numeruż kanta ir-“*Regina Coeli*” ta’ Mondo, filwaqt li kien akkumpanjat mill-orkestra. Tkanta, kif ukoll l-orkestra akkumpanjatu, l-Innu “*I Giovani a Maria*” ta’ Refice. Fl-ahhar indaqqu l-innu Malti u “*God Save the King*”. Il-mużika u l-kant tmexxew minn Dun Ġuzepp Debrincat.

It-Tridu

Fit-22, 23, 24 ta’ Novembru, li kienu jahbtu l-Erbgha, il-Hamis u l-Ġimgħa rispettivament, sar Tridu ta’ thejjija għall-Hadd, il-jum li fih kellha tiġi ċelebrata l-festa tat-Tluġħ fis-Sema. Fil-Knisja Kattidrali l-priedki għamilhom Patri Akkursju Xerri. Fl-istess jiem, mill-istudju tal-Public Relations Office saru tliet xandiriet fis-7.00 p.m. L-ewwel taħdita għamilha s-Surmast Anton Buttigieg dwar Ghawdex u l-Assunta. It-tieni taħdita għamilha Patri Alan Fenech O.P. dwar l-Assunzjoni tal-Verġni Marija u l-ahhar taħdita għamilha Dun Franġisk

Borg fuq is-sugġett “Dmirna quddiem id-Definizzjoni tad-Domma tal-Assunzjoni”

Lejlet il-festa

Is-Sibt filghodu, jiġifieri fil-25 ta’ Diċembru 1950, saret quddiesa fil-Katidral ta’ Ghawdex, immexxija mill-Isqof Djoċesan Mons. Ġuzeppi Pace. Saret l-ewwel Tqarbina għat-tfal subien u bniet tal-iskejjel primarji tal-Gvern. Fil-priedka Mons Isqof heġġeġ lit-tfal biex jibqgħu jiftakru f’dan il-jum għażiż, filwaqt li jharsu lejn Marija mtellgħa fis-Sema.

Filgħaxija telaq korteo *aux flambeaux* fis-6.15 mill-knisja parrokkjali ta’ San Ġorġ. Sadanittant korteo ieħor *aux flambeaux* telaq mis-Santwarju tal-Madonna ta’ Pinu, flimkien mal-kwadru mirakuluż li minnu Karmni Grima semgħet il-lehen tal-Verġni Marija. F’salib it-toroq tal-Għarb u tal-Għasri, il-kleru tar-Rabat irċieva minghand il-kleru tal-Għarb u San Lawrenz dan il-kwadru mirakuluż. Mat-triq ingħad ir-Rużarju sakemm twassal sal-knisja parrokkjali ta’ San Ġorġ, fejn sar lejli ta’ espozizzjoni ta’ Ġesu` Sagramentat.

Kien ippjanat li jkun hemm tnax-il persuna quddiem Ġesu` Sagramentat, iżda l-poplu





kkonkorra bis-shih biex imur quddiem is-Sagrament kif ukoll jitlob quddiem dan il-kwadru tant għażiż għall-Maltin u l-Ghawdxin.

Jum il-festa

Fit-8.am il-kwadru mirakuluż tal-Madonna ta' Pinu ttiehed fil-Knisja ta' San Ġakbu. Minhabba l-folla tan-nies, din il-knisja nżammet magħluqa sakemm sar il-Pontifikal fil-Katidral.



Fid-9.00am Mons Isqof Ġuzeppi Pace qaddes quddiesa pontifikali li għaliha assistew ir-rappreżentanti tal-Kapitli Kollegjali, l-Arċiprieti u l-Kapillani ta' Ghawdex, qassisin sekulari u reliġjużi, kif ukoll għadd ta' Sorijiet flimkien ma' hafna lajċi. Wara l-Evangeliu Mons. Isqof : “għamel omelija tassew sabiha, fejn wera l-imhabba tiegħu lejn Marija u x-xewqa li wliedu kollha jhobbuha, billi jimitaw u jipprattikaw il-virtù li pprattikat hi biex bħalha jirnexxilhom wara l-qagħda f'din l-art ta' eżilju, imorru jgawdu għal dejjem.”¹

Fit-3.00 pm, saret purċissjoni bil-kwadru tal-Madonna ta' Pinu u mxiet fit-toroq ewlenin tal-Belt Victoria, mill-Katidral u lura. F'din l-okkażjoni daqqew iż-żewġ baned tar-Rabat. Il-Banda 'Leone' daqqet fi pjazza Sabina u l-Banda 'La Stella' daqqet hdejn San Franġisk. Il-kwadru kien merfugħ minn membri tal-kleru li kienu liebsa l-abiti sagri.

Qabel ma dahlet lura lejn il-Katidral, il-purċissjoni waqfet quddiem il-knisja ta' San Ġakbu, jiġifieri fil-pjazza tat-Tokk. Quddiem il-kwadru tal-Madonna ta' Pinu, is-Sur Ġorġ Pisani qara l-poezija "Nifirhu". Imbagħad l-Arċipriet Mons. Mikiel Cefai, il-President tal-kumitat tal-festi għamel kelmtejn ta' tislma lill-Madonna u wara l-Isqof ta' Ghawdex qal it-talba tal-Papa lil Marija Assunta. Meta l-purċissjoni waslet il-Katidral tkanta "Te Deum" bil-mużika u Mons. Isqof għalaq il-festi bil-benedizzjoni sacramentali.

Hekk il-festi ġew ċelebrati bil-kbir: "Nhar is-Sibt u nhar il-Hadd Ghawdex, b'dak id-dawl fuq il-knejjes, il-bjut, galleriji, twieqi, mhux biss fuq il-ħitan tal-għelieqi, max-xaqlibiet tal-għoljiet kien fih dehra li tghaxxaq, speċjalment minn fuq is-sur kienet titgawda xena li ftit rajna bħal fil-jum tal-Hadd, b'dawk il-bandieri fuq il-bjut tal-uffiċini governattivi, fuq il-knejjes, konventi, istituti, każini u djar privati kien juri li dik inhar kienet festa singolari."²

Għeluq il-festi

Fis-27 ta' Novembru l-kwadru ttiehed lura lejn is-Santwarju ta' Pinu fil-ghaxija. Kien ippjanat

li l-kwadru jiġi akkumpanjat *aux flambeaux*, iżda t-temp ma kienx jippermetti. Biex ma ssirx ħsara lill-kwadru, dan ittiehed lura b'xarabank, jiġifieri karozza tal-linja, filwaqt li n-nies marru ta' Pinu b'xarabankijiet oħrajn. B'hekk, b'mod iehor, saret sfilata.


Wara saret il-reċita tar-Rużarju minn Patri Mons. Mikiel Mizzi, O.E.S.A, Rettur tal-Bażilika ta' Bona, skont intenzjonijiet differenti, Litanija għall-bżonnijiet tal-morda u l-konverzjoni tal-midinbin. Ma naqasx li jsir talb għar-ruħ ta' Karmni Grima u Mons. Giuseppe Portelli. Fl-aħħar ġew kantati l-innijiet "Ningabru Ja nsara" kif ukoll il-*Magnificat*. Fl-aħħar ġew reċitati 7 Ave Marijiet.

Il-festi għaddew. Baqa' biss it-tifkira tagħhom fl-istorja. Iżda l-verita' li l-Vergni telgħet is-sema bir-ruħ u l-ġisem għadha attwali anki illum. F'dinja materjalista li qegħdin nghixu fiha, din id-domma tfakkarna fil-hwejjeġ spiritwali, speċjalment fil-qawmien mill-imwiet.

Riferenzi

¹ Ghawdex, 3 ta' Diċembru 1950, p.3.

² Ibid. p.3.



L-Inkurunazzjoni tal-Madonna Ta' Pinu mill-Kardinal Alexis Henri Marie Lepicier


**75 Anniversarju
minn din il-grajja**

Joseph Galea MD FRCS(CTh)



Fil-bidu tat-tletinijiet tas-seklu ghoxrin id-dinja kollha kienet mahkuma mid-Depressjoni l-Kbira li halliet tbatija kbira. L-Ewropa kienet f'xifer il-gwerra. Is-sahha tal-Fuhrer tal-Ġermanja, Adolf Hitler kienet qiegħda titqawwa bil-kif u fil-bidu tas-sena 1935 kiser it-trattat ta' Versaille u beda jibni armata kbira fil-Ġermanja¹. F'dan iż-żmien il-kampanja kontra l-Lhud fil-Ġermanja Nazista laħqet il-qofol tagħha². L-Italja fuq naha u Franza u l-Ingilterra fuq ix-xaqliba l-oħra jillitikaw fuq l-Abbisinja^{3,4}. Il-qiegħa Ewropeja bdiet tishon sew. Dan iċ-ċaqliq ma setgħax ma jaffettwax lil Malta. Il-gvernatur ta' Malta David G. M. Campbell kien issospenda l-kostituzzjoni ta' Malta u ha d-direzzjoni tal-Gżejjer Maltin f'idejh fit-2 ta' Novembru 1933⁵. Il-piki politiċi ta' Malta thalltu mal-politika tal-Italja u tal-Ingilterra. Il-kwistjoni tal-lingwa kienet għadha tahraq sew.

F'Mejju 1935, Malta flimkien mal-Imperu Brittaniku kollu ċelebrat il-ġublew tar-Re Ġorġ V bil-kbir⁶. Fit-8 ta' Ġunju, Malta laqgħet bi hġara lid-Delegat tal-Papa l-Kardinal Alessio, Enrico Maria Lepicier Membru tal-Ordni tas-Serviti (ritratt fuq) li ġie Malta biex jippresjedi



L-arma tal-Kardinal Lepicier

l-Koncilju Reġjonali ta' Malta u Għawdex u jinkuruna lill-Madonna ta' Pinu⁷.

Il-Kardinal Lepicier twieled 72 sena qabel fit-28 ta' Frar 1863, s-sitt wild minn tmienja ta Francois Henri Lepicier u Marie-Claire Hette ġo dar f'Passage St-Esprit f'Vauconleurs li kienet tagħmel parti mid-djoċesi ta Verdun fil-grigal ta' Franza. Għammduh f'it granet wara u semmewh

Henri. Ta' hmistax-il-sena daħal fl-Ordni tas-Serviti Ta' Marija fil-kunvent tagħhom f'Fulham Road, Londra. Ġie ordnat saċerdot fis-19 ta' Settembru 1885 u kkonsagrat arċisqof fit-22 ta' Mejju 1924. Fil-Konċistorju tas-19 ta' Diċembru 1927 il-Papa Piju XI għamlu Kardinal u rċieva t-titlu ta' Santa Susanna. Qabel ġie Malta bhala Legat tal-Papa għall-Kunsill Reġjonali ta' Malta f'Ġunju ta' 1935 kien appuntat Legat tal-Papa għaċ-ċelebrazzjonijiet ad unur ta' Santa Ġovanna d'Arko f'Orleans, Franza fl-1929 u għall-Kungress Nazzjonali Ewkaristiku f'Kartaġni fl-1930⁸.

Fl-1933 kien jaħbat għeluq il-50 sena minn meta Karmela Grima kienet semgħet lehen il-Madonna jsejħilha mil-kappella ddedikata

lit-Tluġh is-Sema ta' Marija jew kif hi magħrufa l-Madonna Ta' Pinu. Fis-6 ta' Frar tal-1933 f'it xhur wara li dan it-tempju kien inġhata t-titlu ta' Bażilika mill-Papa Piju XI, l-Isqof t'Għawdex Monsinjur Mikiel Gonzi kiteb lill-Kardinal Ewġenju Pacelli, l-arċipriet tal-Bażilika tal-Vatikan biex il-Kapitlu ta' San Pietru jagħti l-permess sabiex ix-xbieha tal-Madonna Ta' Pinu tiġi nkurunata⁹. Billi sentejn wara kien ser isir il-Konċilju Reġjonali ta' Malta u Għawdex l-Isqof Gonzi haseb li jkun xieraq kieku l-inkurunazzjoni tal-Madonna ssir mid-delegat tal-Papa fl-istess żmien. Fl-24 ta' Mejju 1933, l-isqof kiteb lil Monsinjur Giovanni Bressan segretarju tal-Kapitlu tal-Vatikan¹⁰ b'din il-proposta u l-Papa laqa' din it-talba.



Sejha għall-ġbir ta' flus u deheb għall-kuruna

L-Għawdxin u l-Maltin li kienu għenu kemm felhu bil-flus u bix-xogħol volontarju biex jinbena s-Santwarju ta' Pinu bdew jagħtu kontribuzzjonijiet biex tinhadem il-kuruna tal-Madonna. Permezz tal-Lehen is-Sewwa tal-24 ta' Ġunju 1933, ir-rettur tal-Bażilika Ta' Pinu Dun Ġuzepp Portelli għamel sejha sabiex jingabru flus u deheb għal din il-kuruna¹¹.

Il-kuruna nhadmet fuq disinn tal-Kavaliere Vincenzo Bonello li kien id-direttur tal-*Belle Arti*

f'Malta. Il-kuruna '*hija tad-deheb pur, tkila haġna u maħduma b'disinn floku u delicat*' u fiha '*3 smeraldi, bosta brillanti, granati, diamanti u haġra sewda ta' valur kbir*'¹². Dan id-deheb u l-haġar prezzjuż ġew irregalati b'*ġenorosita kbira minn l'għawdxin u l-maltin*'. L-isqof Gonzi '*iċċaħħad minn salib miżgħud bid-diamanti avolja kien għalih oġġett ta' għozza kbira u ta' tifkiriet li ma jistax jinsihom*' biex jitwahhal fuq il-kuruna¹².

Fid-29 t'April 1935 l-Isqof Mikiel Gonzi kien Ruma minn fejn baġat ċirkolari "*ante portam Latinam*" fejn informa lill-kleru u l-lajċi tad-djoċesi t'Għawdex li f'udjenza li kellu mal-Papa hu kien mgharraf li l-Papa kien hatar lil Kardinal Lepicier bħala legat tiegħu '*sabiex jinkuruna sollennement il-Qwadru mirakoluz ta' Maria Assunta illi jinsab ivvenerat fis-santwariu tad-Diocesi ta' Għawdex magħruf b'«Ta Pinu»*'. L-Isqof kiteb li din ser tkun grajja kbira għad-Djoċesi t'Għawdex u li *tibka miktuba b'karattri tad-deheb fli storia tad-djoċesi maħbuba tagħna*'. Fiċ-ċirkolari mbaġħad ihegġeġ lill-Għawdxin biex jippreparaw rwiehom halli '*tilqgħu kif jixraq li jagħmel poplu eminentement kattoliku, ir-Rappresentant tal Vigariu ta' Kristu*'.¹³ Fil-Breve tal-Papa Piju XI bid-data tal-24 ta' Mejju 1935 u ffirmata mill-Kardinal Ewġenju Pacelli naqraw '*Huwa magħruf illi l-Verġni Marija Ta' Pinu tant għamlet mirakli biex tpatti għall-fidi tal-poplu fiha, illi l'insara, b'numru kbir mhux biss minn Għawdex, imma wkoll mid-djoċesi viċina ta' Malta jiġu f'dan is-Santwarju biex jitolbu lill-Madonna għall-grazzji jew jirringrazzjawha ta'dawk li jkun qalghu minn għandha. Għalhekk billi dalwaqt ser jiġi ċċelebrat il-Kunsill Reġjonali ta' Malta, Huna l-Isqof ta' Għawdex jahseb li jkun xieraq li jiehu din l-opportunita' biex juri x-xewqa tiegħu u tal-poplu mmexxi minnu li aħna nordnaw li l-Inkurunazzjoni tal-Madonna Ta' Pinu ssir f'isimna. Aħna niddikjaraw li ser nissapportjaw dawn ix-xewqat b'qalbna kollha għaliex aħna konvinti li d-devozzjoni tal-Maltin u l-Għawdxin lejn Sidna Marija tkompli titkattar. Biex inkabbru s-sollenita' ta' dawn iċ-ċelebrazzjonijiet il-persuna tagħna ser tkun rappreżentata*

fil-ghaxija kien hemm ir-reċta tar-rużarju, priedka u barka sagramentali.

Il-Kardinal Lepicier laqqa' il-Kunsill Reġjonali mill-Hadd 9 ta' Ġunju sal-Hadd ta' wara. Nhar it-Tlieta 18 ta' Ġunju fil-5.00 ta' fil-ghaxija l-Kardinal Legat halla x-xatt tad-dwana fil-Port il-Kbir fuq id-destroyer tan-Navy Ingliża 'Wren' akkumpanjat mil-Arċisqof Mauro Caruana, L-Isqof t'Ghawdex Mikiel Gonzi u membri oħra tad-delegazzjoni pontifiċja u wasal l-Mgarr Ghawdex fis-6.30.

L-Eminenza tiegħu ġie milqugh l-Mgarr mill-Kummissarju t'Ghawdex, membri tal-Kapitlu Katedrali t'Ghawdex u ta' Kapitli oħra tal-gżira, rappreżentanti tal-kleru u tad-dipartimenti ċivili u folla kbira ta' nies mimlija entużjażmu. Il-Gwardja tal-Unur ġiet mogħtija mill-kumpanija Ghawdxija tal-King's Own Malta Regiment taħt il-kmand tal-Kaptan M. Apap Bologna u mmexxija mil-Kurunell P.R. Worrall tad-Devonshire Regiment¹⁵. Wara, il-Kardinal sema' l-indirizz ta' merħba mill-Isqof t'Ghawdex minn fuq tron li tpoġġa apposta fix-xatt tal-Mgarr. Kif ra dik il-folla mhegġa l-Kardinal wieġeb għat-tislima tal-Isqof billi fakkar lill-fidili d-Diskors tal-Muntanja u fisser fil-qosor il-Bejatitudni. Imbagħad l-Kardinal flimkien mal-Isqof u d-delegazzjoni tiegħu telqu f'karkejd lejn ir-Rabat u t-toroq li għaddew



Il-Kardinal Lepicier fuq id-destroyer Wren sejjer lejn Ghawdex

fiċ-ċeremonja tal-Inkurunazzjoni minn wieħed mill-Kardinali tal-Knisja Kattolika Rumana. Bis-saħħa ta' din l-ittra apostolika u bl-awtorita tagħna, nafdaw din il-missjoni f'idejn l-iben maħbub tagħna, Alessju Enriku Lepicier, tal-Ordni Presbiterali, bit-titlu ta' Santa Susanna u l-Legat tagħna għall-Kunsill Reġjonali Malti li semmejna qabel'¹⁴.

F'Ghawdex bdiet it-tnejn spiritwali għall-Inkurunazzjoni tal-Madonna mill-Hadd 16 ta' Ġunju meta fil-Parroċċi kollha t'Ghawdex saru priedki fuq l-Inkurunazzjoni. Nhar it-Tnejn, it-Tlieta u l-Erbgħa 17, 18 u 19 ta' Ġunju sar tridu fil-Bażilika Ta' Pinu. Fil-5.30 ta' filgħodu ta' kull ġurnata tat-tridu kien hemm quddiesa bit-tqarbina u fis-6.30 ta'



Il-wasla tal-Kardinal fil-port ta' l-Mgarr

minnhom kienu miżghuda bl-Ghawdxin kollhom mhegga jilqgħu bil-ferħ lil-Eminenza tiegħu. Kif wasal ir-Rabat il-Legat ġie milqugħ bid-daqq tal-qniepen u l-isparar tal-murtali. Il-laqgħa tal-folla laħqet il-qofol tagħha meta wasal quddiem il-palazz tal-Isqof fejn kellu joqgħod il-Kardinal kemm idum Ghawdex¹⁶. L-ghada l-Erbgħa 19 ta' Ġunju saret ikla kbira għad unur tal-Kardinal fis-sala l-kbira tas-Seminarju ta' Ghawdex li għaliha kienu mistiedna mitt ruh¹⁷.

Il-funzjoni tal-Inkurunazzjoni saret wara nofsinhar tal-Hamis 20 ta' Ġunju 1935, festa tal-*Corpus Christi* li dak iż-żmien kienet festa kkmandata u ma jsirx xogħol. Fis-7.30 ta' fil-ghodu ta' din il-ġurnata, l-Kardinal tela' proċessjonalment mill-palazz tal-Isqof għall-katidral ta' Ghawdex. *'It-Triqat kienu fgati bin-nies'*¹⁶. L-Isqof Monsinjur Mikiel Gonzi qaddes pontifikal fil-katidral u l-Kardinal Lepicier assista mit-Tron. Il-knisja kienet imballata bin-nies u hafna spiċċaw barra fil-pjazza tal-katidral. Il-folol li kien hemm Ghawdex dakinhar kienu kbar. Numru kbir ta' devoti tal-Madonna Ta' Pinu qasmu minn Malta għal Ghawdex. Il-karozzi tal-linja bejn il-Belt u l-Marfa mimlija daqs bajda hadmu bla waqfien minn fil-ghodu kmieni u l-istess għamlu l-vapuri li jgħorru l-passigieri bejn Malta u Ghawdex. Mill-Marfa ġarrew il-passigġieri l-s.s. *Lady Strickland* u l-s.s. *King of England* u mix-xatt tal-Belt Valletta hadmu l-s.s. *Golly* u l-s.s. *Silver Jubilee*¹⁸. Il-vapur li kien jgħabbi l-vetturi ġarr numru kbir ta' karrozzi lejn Ghawdex li allura zied it-traffiku f'dik l-gzira bħal qatt qabel¹⁹.

Minn kmieni wara nofsinhar fix-xemx tahaq ta' Ġunju l-pellegrini bdew b'kull mezz possibli jaqbd u triqthom lejn is-Santwarju ta' Pinu. Min telaq bil-mixi, min mar bix-xarabank, bit-taxi jew bil-karozza tiegħu. Il-pulizija zammet l-ordni fit-toroq li jwasslu għall-Bażilika. Il-kwadru bl-imagini ta' l-Assunta mpingi fl-1619 minn Amadeo Perugino u li minnu tkellmet il-Vergni



Parti mill-folla tan-nies miġbura fil-Pjazza tal-Knisja Ta' Pinu

Marija ddendel fuq artal mibni apposta fuq planċier quddiem il-bieb prinċipali tas-Santwarju.


Fil-5.00 ta' wara nofsinhar wasal il-Kardinal Lepicier bl-isqfijiet ta' Malta u Ghawdex wiehed fuq kull naħa, segwit mid-delegazzjoni pontifiċja u eskortat mil-kavallerija tal-pulizija. L-eluf ta' nies li ngabru fil-pjazza tal-knisja laqgħu d-Delegat tal-Papa b'ċapċip kbir u għajjat ta' 'Viva l-Papa'.

Il-Kardinal imbagħad dahal għol Maqdes akkumpanjat bil-kant sagra mil-kor tas-Seminarju Episkopali ta' Ghawdex fejn tkantaw il-Vespri Sollenni u l-Għasar Pontifikali mmexxija mill-Eminenza tiegħu l-Kardinal u assistit mil-kapitlu tal-Katidral ta' Ghawdex.

Wara l-Għasar il-Kardinal akkumpanjat mill-isqfijiet tal-gzejjer Maltin, il-Kapitlu



tal-Katidral u l-Kapitli tal-Kollegġjati ta' Ghawdex flimkien ma hafna qassisin u religjużi hareġ mill-knisja f'purċissjoni qasira li haditu hdejn il-planċier fejn kien hemm il-kwadru tal-Madonna. Fil-purċissjoni kien hemm ukoll il-Prim Imhallett Sir Arturo Mercieca li kien jirrapreżenta l-poplu iġorr fuq *'kuxxin tal-bellus il-kuruna li biha kienet sejra tiġi imzejna l-Madonna'* ¹⁶. Kif waslu fuq il-planċier l-Isqof Gonzi qara l-Brevi fejn il-Qdusija tiegħu il-Papa Piju XI awtorizza l-inkurunazzjoni tax-xbieha tal-Madonna Ta' Pinu. Imbagħad inqara l-Att Notarili quddiem ir-rappreżentant tal-poplu Sir Arturo Mercieca fejn ir-rettur tal-Knisja ta' Pinu Dun Ġużep Portelli ngħata obligazzjoni perpetwa sabieħ jiproteġi l-kuruna tal-Madonna Ta' Pinu.



Il-Kardinal Legat tela' t-targiet ta' quddiem il-kwadru u kommiss għall-ahħar, poġġa l-kuruna fuq ras il-Madonna fost ċapċip u għajjat ta' ferħ ta' dawk prezenti li kien ilhom jistennew din l-okkażjoni s-snin .

Daqqew il-qniepen tas-santwarju u tal-knejjes ta' Ghawdex kollu u ġew sparati salut wara l-ieħor. l-Isqof Gonzi li ra holma tiegħu ssir rejalta' għamel diskors qasir fejn spjega s-sinifikat ta' din iċ-ċerimonja. *"Ferħ kbir qiegħed jimlieli qalbi tant illi ma nistax insib kliem biex infissru"* qal l-isqof imqanqal *"nesprimi sens ta' ringrazzjament lil Alla fuq kollox li wara li tana il-grazzja li naraw dan is-santwarju mgholli għad-dinjita' ta' Bazilika issa tana x-xorti wkoll naraw l-inkurunazzjoni tal-għażiża Omm Alla bid-deheb tal-irġiel u n-nisa tagħkom bhala sinjal ta' qima lejn il-Madonna. U intom ġejtu minn kullimkien biex*

tassistu għal din l-inkurunazzjoni u qalbkom bhala qalbi qiegħda thabbat bl-entuzjażmu u ma dan l-entuzjażmu qiegħed jassoċja ruħu l-Kardinal Lepicier li bhala iben ta' Marija, kif qalilna hu stess f'kull ċirkustanza li tkellem kien qiegħed jistenna bil-ħrara dan il-mument sabiħ u sollenni..." u jkompli *"...din id-devozzjoni (lejn il-Madonna) xegħlet iktar u iktar meta 52 sena ilu, Marija sejhet lil Carmela Grima u uriet li għazlet dan il-lok fil-kwiet tal-kampanja, imdawwar minn dawn l-għoljiet sbieħ, bogħod mil-irvell tal-ibliet u minn hawn riedet li jinxterdu xita ta' grazzi u ta' konverżjonijiet u intom ridtu li f'dan il-post turu l-imħabba tagħkom u tellagħtu dan it-tempju u flimkien mas-sacerdoti illum qegħdin twettqu din l-imħabba u qegħdin tistiednu biex din ix-xbieha għażiża ta' Marija tkun inkurunata bhala sultana tal-gzejjer tagħna. Din il-kuruna tkun bhala ringrazzjament għal ġid kollu li għamlet magħna....."* L-isqof jispiċċa d-diskors tiegħu fejn jitlob lill-Madonna biex tmexxi lill-awtoritajiet spiritwali u ċivili, lis-soċjeta' u lill-familji ta' Malta u Ghawdex. Id-diskors tal-Isqof qanqal wisq lil dik il-folla miġbura u hafna minn dawk li kien hemm bkew bil-ferħ u bl-emozzjoni.

Il-Kardinal Lepicier kument u mpressjonat bil-kbir bl-entuzjażmu ta' dawk prezenti ma felahx ma jurix l-apprezzament tiegħu. *"Liema pjaċir, liema ferħ, liema hena"* qal il-Legat tal-Papa, *"għalija wieħed mis-servi ta' Marija li messitni x-xorti inkun magħżul biex f'isem il-Papa nqiegħed fuq ras Marija Assunta il-kuruna tad-deheb li offretulha. Ferħ u hena li ġgedded u tkattar fina t-tama ta' dik il-konsolazzjoni u l-paċi bla tmien li naraw lil Verġni Imqaddsa nkurunata għal dejjem fis-sema."* Il-Legat qal li l-ħaġar prezjuż ta' din il-kuruna jissimbolizza tliet għamliet ta' teżori li jzejnu lil Marija. *"Fl-ewwel ġemmi naraw il-Kunċizzjoni Immakulata tagħha, il-purita', l-umilta, d-dedikazzjoni sħiħa tagħha għall-adorazzjoni t'Alla li ppredestinaha għall-ogħla quċċata tal-ħolqien kollu. Fit-tieni haġar prezjuż naraw il-krejtura l-iktar vicina lejn Alla, li fl-umilta' tagħha taċċetta li ssir l'Omm t'Alla u tingħaqad m'Alla f'rabta l-iktar intima. Imbagħad fit-tielet għamla ta' haġar*


prezzjuż naraw it-tbatija u d-dulur tal-Ko-redentriċi tal-bniedem, issofri ma Binha Ġesu` l-passjoni u l-konsegwenzi tad-dnub li qatt ma niġġisha.”

“Dawn huma t-tliet tagħlimiet kbar għall-ħajja tagħna,” kompli l-Kardinal “biex nilhqu l-iskop tal-ħajja u l-hena ta’ dejjem. Nimitaw lil Marija fil-purita` tagħha, nitgħallmu minnha l-umilta` u nosservaw il-liġi tal-volonta` t’Alla li torbotna miegħu u nissagrifikaw dak kollu li jbiegħdna mill-imħabba ta’ Binha. Katru fikom id-devozzjoni lejn Marija u Marija twassalna għand Ġesu`. Marija agħti lil dan il-poplu li jippersevera sal-aħħar fl-imħabba t’Ibnek, biex kif illum aħna poġġejna fuq rasek din il-kuruna, fl-aħħar tkun int li tinkuruna lil dawn il-fidili tiegħek u lill-Kardinal Legat.” U spiċċa d-diskors tiegħu billi esklama “Viva Marija Regina. Viva il-Papa. Viva Kristu Re”. U l-folla rrepetiet dawn it-tliet għajtiet qishom l-eku qawwi tal-kliem tal-Kardinal. Fl-aħħar taċ-ċeremonja tkanta t-*Te Deum* u l-folla xterdet.

L-ghada fil-ghodu, l-ġimgha 21 ta’ Ġunju l-Kardinal Legat telaq minn Ghawdex. Fl-Imġarr ingabret folla kbira sabiex issellimlu u tirċievi l-aħħar barka tiegħu qabel ma jitlaq lura. Fis-6.00 ta’ fil-ghaxija tal-istess ġurnata il-Kardinal halla Malta fuq il-vapur taljan ‘*Milano*’ fost l-ghajjat ta’ ‘Viva l-Papa’ min-nies li kienu fuq is-swar u fuq mijiet ta’ dghajjes fil-port il-kbir^{16,17}. Il-‘*Milano*’ kien akkumpanjat minn żewġ destroyers Ingliżi ‘*Wishart*’ u ‘*Witshed*’ sa għoxrin mil il-barra minn Malta²⁰.

Referenzi

- Ganado H. *Rajt Malta Tinbidel*. Vol. 2 paġ 31. Midsea Books, Valletta, (1974).
- Grant R, Laing J, Flynn M. *Visual History of the 20th Century* (Editur ġenerali, Burrows T) Carlton Books, London, UK, paġ 140 (1999).
- Malta* 13 Giugno 1935 paġ 2.
- Times of Malta* 12 June 1935 paġ 1.
- Ganado H. *Rajt Malta Tinbidel*. Vol. 2 pa; 33. Midsea Books, Valletta, (1974).
- Ganado H. *Rajt Malta Tinbidel*. Vol. 2 pa; 51-52. Midsea Books, Valletta, (1974).
- Lehen is-Sewwa* 12 :unju 1935 paġ 4.
- Chapeau, O.S.B. André and Fernand Combaluzier, C.M. *Jpiscopologe français des temps modernes, 1592-1973*. Paris : Letouzey et Ané, 1974, pa; 385-386
- Cauchi N.J *Ta Pinu Shrine....The Pilgrims’ Haven*. Edizzjoni 2 paġ 75, Ta Pinu Publications (2008).
- Atti tal-Isqof Gonzi* (1933) paġ 70.
- Lehen is-Sewwa* 24 ta’ Ġunju 1933 paġ 8.
- Lehen is-Sewwa* 25 ta’ Mejju 1935 paġ 2.
- Lehen is-Sewwa* 11 ta’ Mejju 1935 paġ 4.
- R.M. Taucci. *Sua Eminenza il Cardinale Alessio Enrico M. Lépiciér Legato del Papa per la celebrazione del Concilio Regionale di Malta e Gozo e per l’incoronazione dell’Immagine miracolosa detta ‘Ta Pinu’ a Gozo, Roma, Tip. Buona Stampa 1935, pa; 56*.
- Malta Chronicle and Imperial Services Gazette* 22 June 1935 paġ 3.
- Legen is-Sewwa* 29 ta’ Ġunju 1935 paġ 1-2.
- Malta* 21 Giugno 1935 paġ 2.
- Malta Chronicle and Imperial Services Gazette* 8 June 1935 paġ 4.
- Malta Chronicle and Imperial Services Gazette* 22 June 1935 paġ 4.
- Berka* 22 Ġunju 1935 paġ 4.
- Lépiciér, Augustine M. *Le Cardinal Lépiciér des Servites de Marie*. 2 vols. Paris, 1946.



Il-qoxra ta' quddiem tal-ktieb ta' tiffkira stampat Ruma, 1935

Il-Kardinal Lepicier miet minhabba anemija perni/ja fl-20 ta’ Mejju 1936, hdax il-xahar biss wara li halla Malta²¹.

NB. Nixtieq nagħti r-rikonoxximent tiegħi lill-Lehen is-Sewwa minn fejn ittiedu r-ritratti.

Nota Editorjali: *It-test originali tal-priedka u l-kwotazzjonijiet minn fuq il-gazetti ġew irrangati għall-Malti ta’ żmienna peress li kienu miktuba bl-ortografija tal-Malti antika.*

L-Altar tal- Inkurunazzjoni - 20 ta' Ġunju 1935

**75 Anniversarju
minn din il-ġrajja**

dun Duminku Camilleri



Dun Ġużepp Vella

Eżattament 75 sena ilu, fil-gżejjer maltin kien hawn il-Legat tal-Papa Piju XI, l-Em. T. il-Kardinal Alessio Enrico Lepicier biex imexxi l-Konċilju Reġjonali li kien imsejjaħ mill-Arċisqof ta' Malta, Mons Mawru Caruana u l-Isqof ta' Ghawdex, Mons. Mikiel Gonzi. Il-Kardinal wasal fostna s-Sibt, 8 ta' Ġunju 1935. L-ghelug ta' dan il-Konċilju Reġjonali sar il-Hadd, 16 ta' Ġunju meta quddiem folla enormi ta' madwar 80,000 ruh miġbura fuq il-fosos tal-Furjana, il-Kardinal Lepicier ikkonsagra lill-gżejjer maltin lill-Qalb Imqaddsa ta' Ġesu`.

Minn Malta, il-Kardinal Lepicier gie Ghawdex biex bhala Legat tal-Papa jinkuruna l-kwadru mirakoluż tal-Madonna ta' Pinu. Dan sar fil-festa kmandata ta' *Corpus Domini*, nhar il-Hamis, 20 ta' Ġunju 1935. Ta' min ifakkar hawn li l-kwadru Ta' Pinu kien armat fuq l-altar tal-injam li kien inhadem minn Dun Ġużepp Vella (1854-1906) (ta' Karkanja) min-Nadur. Dun Ġużepp kien hadmu għall-kappella privata tiegħu li kellu fid-dar tiegħu. Xi snin wara li miet, hutu kienu hadu dan l-altar fil-knisja ddedikata lill-Qalb ta' Ġesu`, li huwa kien beda

ġibni n-naħa l-oħra tat-triq fejn kien joqghod, fi Triq il-Knisja. Dan l-altar wiehed għadu jista jarah sal-lum f'din il-knisja. Dan it-tagħrif qaluli neputih stess Ġużepp Vella li għadu mimli bl-ghomor.

Dun Ġużepp gie ordnat saċerdot fil-15 ta' Ġunju 1878, fil-Katidral ta' Ghawdex, mill-Isqof Mons. Pietru Pace.


Meta kellu 48 sena, ta bidu għall-bini tal-knisja tal-Qalb ta' Ġesu` fin-Nadur. It-tberik ta' l-ewwel ġebbla sar fl-4 ta' Mejju 1902, mill-Isqof ta' Ghawdex, Mons. Ġanmarija Camilleri O.E.S.A. Izda ma kellux ix-xorti jaraha lesta, għaliex meta l-bini kien wasal fil-gwarnieċjun, wiehed mill-haddiema waqa' minn dak l-gholi kollu. Ghalkemm il-haddiem ma ġralu xejn, kulhadd ha qatgħa, speċjalment Dun Ġużepp. Hu baqa' sejjer lura, sakemm miet fis-17 ta' Ġunju 1906 fl-eta' ta' 52 sena. Fil-perjodiku mahruġ minn Ghawdex, *Devot ta' Maria*, "Kien tassew Saċerdot eżemplari li hadem mhux f'it għall-glorja ta' Alla u għas-salvazzjoni ta' l-erwieh. Nistgħu nghanid li l-ġzira tagħna tilfet wiehed mill-aqwa saċerdoti li kellha."

Nispiċċa dan l-artiklu billi nfakkar li bhala tifikira ta' din l-okkażjoni, fil-parroċċa tan-Nadur inbniet kappellina li hija ddedikata lill-Madonna ta' Pinu. Ġiet mibnija mill-Kav. Ġużeppi Camilleri (1858-1937) u mbierka mill-Isqof, Mons. Mikiel Gonzi fit-2 ta' Diċembru 1935.

Ir-Rabta tal-Madonna Ta' Pinu mal-Familji Maltin u Ghawdxin

mill-Omelija tal-Papa Ġwanni Pawlu II f'Ta' Pinu

dun Renato Borg



Fis-26 ta' Mejju tas-sena 1990, propju ghoxrin sena ilu l-Papa Ġwanni Pawlu II kien mexxa konċelebrazzjoni solenni fil-pjazza tas-Santwarju ta' Pinu fil-vjaġġ apostoliku li kien għamel f'Malta bejn il-25 u is-27 ta' Mejju 1990. Din kienet l-ewwel quddiesa li kien qiegħed imexxi fl-okkażjoni ta' dan il-vjaġġ apostoliku. F'dan l-artiklu xtaqt li nuri li fl-omelija li lissen il-Papa f'din l-okkażjoni xtaq li juri r-rabta li għandu jkun hemm bejn il-Madonna ta' Pinu u l-familja. Għalhekk meta fuq il-fosos tal-Furjana il-Papa Benedettu XVI sejjah il-Madonna ta' Pinu "Sultana tal-Familja" kien qiegħed ikompli fuq il-passi tal-predeċessur tiegħu l-Papa Ġwanni Pawlu II. Infatti l-Papa Benedettu XVI fit-18 t'April tas-sena 2010 fil-Quddiesa li ċelebra fuq il-Fosos tal-Furjana qal "B'mod partikolari nitlobkom biex titolbuha (lill-Madonna ta' Pinu) bit-titlu ta' Sultana tal-Familja, titlu li kien miżjud fil-Litanija Lawretana mill-mahbub predeċessur tiegħi, il-Papa Ġwanni Pawlu II." U nistgħu ngħidu mingħajr ma nkunu niżbaljaw titlu li l-Papa Ġwanni Pawlu II, ghoxrin sena qabel kien diġà taha fl-omelija li sejr in niehdu xi siltiet minnha biex nagħtu prova ta' dan li qegħdin ngħidu.

"Filwaqt li nsellmilkom il-koll fl-imħabba tal-Mulej, nassigurakom mit-talba tiegħi sakemm il-paċi ta' Kristu ssib dejjem għamara fi qlubkom u fi djarkom." Din hija t-tislima li

biha l-Papa Ġwanni Pawlu II fetah l-omelija tiegħu, tislma li turi li mill-post partikolari fejn kien, jigifieri minn quddiem is-Santwarju ta' Pinu, il-Papa wera x-xewqa tiegħu li l-paċi ta' Kristu tghammar mhux biss fi qlub kull persuna iżda wkoll fi djar tal-Maltin u l-Ghawdxin kollha. Propju l-fatt li kien quddiem is-Santwarju ta' Pinu l-Papa ried jassigura lill-poplu Malti u Ghawdxin mit-talb tiegħu għall-familja kollha u li dak li kien ser jgħid kien fuq kollox indirizzat lill-poplu li jgħix f'dawn id-djar, jigifieri l-familja.

"B'mod għal kollox speċjali Marija kienet il-patrana tal-familja nsara ta' Malta u Ghawdex, għaliex dawn fittxew li jwettqu l-ħidma unika tagħhom fid-dawl tar-rieda ta' Alla għas-salvazzjoni tal-bnedmin. Għandna nkunu fiduċjużi li, b'imħabba materna, Marija qatt ma waqfet milli tidħol għall-generazzjonijiet ta' genituri u ulied, billi tnebbah fihom dak il-biża' tal-Mulej li huwa l-bidu tal-għerf (ara Sal 110,10) u takkumpanjahom fil-pellegrinaġġ tal-fidi." Il-Papa jgħaraf li l-Verġni Imbierka kienet "il-patrana tal-familja nsara ta' Malta u Ghawdex" anzi huwa jistqarr li dan il-patroċinju kien wieħed speċjali. Ir-raġuni ta' dan huwa l-fatt li l-familja ta' pajjiżna għarfu jwettqu l-vokazzjoni tal-hajja miżżewġa fid-dawl tar-rieda t'Alla. Il-fatt li l-familja ta' pajjiżna



baqgħu msehbin ma' dak li ried Alla minnhom juri li tassew Marija kienet il-patrona li harsithom u tagħthom l-ghajnuna mehtieġa, Marija kienet is-sieħba li segwiet mill-qrib id-destin tal-familji tagħna u għalhekk baqgħu hekk f'saħħithom u urew matul iż-żminijiet li kienu tassew familji nsara.

“Anki illum il-familji ta' Malta għandhom jafdaw fil-protezzjoni u l-kura materna ta' Marija, għaliex jinsabu quddiem sfidi godda fit-twertieq tal-missjoni vitali tagħhom lejn l-individwi u lejn is-soċjeta` kollha kemm hi.” Il-Papa għoxrin sena ilu kien assigura lill-familji Maltin u Għawdxin mill-protezzjoni u l-harsien ta' Marija quddiem l-isfidi godda li kellhom ihabbtu ruħhom magħhom. Illum nistgħu naraw kemm kienu profetiċi dawn il-kelmiet tal-Papa Ġwanni Pawlu II għaliex fejn il-familji tagħna naqsu li jafdaw f'Marija, u poġġew tamiethom f'affarijiet ohra, huma ġew meġhluca jew milquta hażin minn dawn l-isfidi godda. Il-Papa fl-omelija jkompli jispeċifika f'hiex tikkonsisti din il-missjoni vitali u importanti tal-familja. Il-familja għandha tkun il-post: (a) fejn l-ulied

jitgħallmu jkunu individwi responsabbli u membri ta' komunita` iktar wiesgħa; (b) fejn l-ewwel darba jiltaqgħu mal-virtu` tal-imħabba ġeneruża u tas-sagrificċju tagħhom infushom; u (c) fejn għall-ewwel darba l-ulied jaslu biex jifhmu il-misteru ta' l-imħabba ta' Alla kif espress fl-imħabba tal-ġenituri. Frazzi qawwija li kien tenna l-Papa fil-misrah quddiem is-Santwarju ta' Pinu kienet propju li *“Is-saħħa spiritwali tal-familja hija dejjem il-kejl fundamentali tal-qawwa tas-soċjeta`.”* Ma nistgħux ma ngħarfux, b'għafsa ta' qalb, li s-soċjeta` Maltija ta' zmienna hija marida u tilfet hażna mill-qawwa tagħna fit-tessut soċjali li kellha qabel u allura żgur li nintebħu li l-familji tagħna m'għadhomx hekk f'saħħithom spiritwalment. Il-mediċina li l-Papa jissuġerixxi hija propju li jafdaw fil-harsien u l-kura tal-Omm Verġni Marija.

“Jalla l-familji ta' Malta u Għawdex, ma jieqfu qatt milli jdurru lejn Marija, Omm tal-familja Mqaddsa ta' Nazaret u Omm ta' l-umanita` kollha skond il-grazzja (ara Lumen Gentium, 62) bħala gwida ċerta qalb l-isfidi u l-provi tal-ħajja!” Il-Papa jkompli juri l-fiduċja tiegħu li l-Verġni Mbierka hija dik li tista tassew tmexxi l-familja Maltin u Għawdxin qalb l-isfidi u l-provi tal-ħajja u għalhekk huma m'għandhom qatt jieqfu milli jfittxu l-harsien tagħha. Hawn forsi ta' min jistaqsi għaliex f'dawn l-aħħar għoxrin sena kellna numru mhux hażin ta' familji li ma għarfux isibu t-triq tal-verita` u tal-helsien veru qalb l-isfidi u l-provi tal-ħajja li kellhom ihabbtu wiċċhom magħhom, u għalhekk spiċċaw imġarfin u mfarkin? Lejn minn tefgħu harsithom għall-ghajnuna? Daru lejn l-Omm tagħhom Marija biex jgħidulha u juruha li ma kienx fadlilhom inbid?

Il-Papa f'mument tal-omelija jdur fuq il-familji Maltin u Għawdxin u jistaqsihom *“Kemm il-darba, fil-familji tagħkom, hassejtukom bla saħħa quddiem sitwazzjonijiet kritiċi u apparentament mingħajr ebda soluzzjoni? Konvint li m'hemm ebda familji li m'għaddietx minn sitwazzjoni kritiċi, ta' kriżi, sitwazzjonijiet fejn il-familja tħossha qisha magħluqa f'kaxxa mingħajr ebda sbokk. Il-Papa josserva li huwa propju f'dawn*

il-mumentu li aħna għandna npoġġu l-fiduċja tagħna fl-interċessjoni kollha mħabba ta' Marija, b'fiduċja li anke l-iktar sitwazzjoni umana ta' disperazzjoni tista' tkun mibdula bil-qawwa salvifika ta' Kristu, Hu li bit-tweġiba għat-talba tal-Verġni Mbierka biddel l-ilma f'inbid, u miet fuq is-salib biex ngħixu għal dejjem. Il-Papa jislet riflessjoni mill-preżenza ta' Marija fit-tiegħ ta' Kana u jgħallimna li kif għat-talba ta' Ommu Marija, Kristu biddel l-ilma f'inbid biex jgħin l-familja ġdida ta' Kana hekk ukoll l-interċessi tal-Verġni Mbierka quddiem binha Ġesu` tista twassal biex dawk is-sitwazzjoni li jidhru mingħajr ebda soluzzjoni Ġesu` jibdilhom f'okkazzjoni ta' grazzja u ta' maturita` spiritwali u umana.

Il-Papa Ġwanni Pawlu II jkompli juri din ir-rabta ta' Marija mal-familja meta jistqarr li *"il-kollaborazzjoni ta' Marija fil-misteru tal-pjan ta' Alla, bħalma deher fl-Inkarnazzjoni ta' l-Iben tiegħu, tistieden il-ġenituri kollha u l-ulied insara biex jikkunsidraw is-sejha propja tagħhom li jkunu kollaboraturi tal-misteru tal-grazzja ta' Alla li jaħdem fil-familja tagħhom."*

F'egħluq l-omelija tiegħu l-Papa jistieden lill-familji Malti u Għawdxin biex jitolbu flimkien miegħu billi jsejhu l-interċessjoni

tal-Verġni Mbierka, Omm tar-rikonċiljazzjoni u Sultana tal-Paċi, *"sabiex il-familja ta' Malta jkunu l-qalba li fiha is-soċjeta` tagħkom tista` ssawwar impenn imġedded għall-valuri tal-Vanġelu li huma l-wirt l-iktar prezzjuż tal-imġhoddi."* Huwa jkompli billi jirrikomanda l-familja Maltin u Għawdxin għall-harsien matern u għat-talba ta' Marija *"Halli Dik li 'żammet f'qalbha' (Lq 2,51) il-misteru tal-imħabba ta' Alla li deher fil-ħajja ta' Binha, tmexxi l-ġenituri u l-ulied biex iwieġbu b'mod shih għal vokazzjoni li huma rċivew bħala ulied Alla, mifdija minn Kristu u mwielda mill-ġdid fl-ispirtu s-Santu (Gw 3,5)."*

Il-Papa jagħlaq it-talba tiegħu billi jitlob lil Marija biex tmexxi lir-rġhajja tal-Knisja fil-katekezi u fil-ministeru lejn iż-żgħażaġh u lejn dawk kollha li qed iħejju ruħhom għaž-żwieġ u jkompli billi jitlobha halli dawk kollha li b'xi mod huma responsabbli tal-ġid komuni (pubbliku), *"jkunu jistgħu jirrispettaw u jappoġġjaw il-ħajja tal-familja b'ligijiet għaqlin u prudenti, u jirrifjutaw bħala ħaġa perikoluża għall-ġid tas-soċjeta` dak kollu li jista' jinjora jew jirrifjuta l-pjan ta' Alla għal familja u jnaqqas ir-rispett għad-don tal-ħajja umana."*




nharsu b'fiduċja lejn "is-Sultana tal-Familja" għaliex dan mhux biss ma jnaqqas xejn mid-dinjita` tal-familja anzi jkompli jkabbar l-fiduċja ta' ulied f'Dik li hija Omm fl-ordni tal-grazzja.

Kienet inizzjattiva ta' min ifahharha li għall-ewwel darba fl-Erbgħat, bit-tnejjija għal festa ta' Tluġ fis-Sema ta' Marija, Monsinjur Isqof Mario Grech qiegħed jitlob it-talba għażiża tar-rużarju, flimkien ma' dawk l-insara kollha li għandhom għal qalbhom il-ġid tal-familja tagħhom u tal-familji kollha ta' pajjiżna, għal ġid tal-familji Maltin u Ghawdxin. Din hija inizzjattiva pastorali li għandha tkompli tgħin biex tassew il-Madonna ta' Pinu tkun tabilhaqq "Sultana tal-familja".

Madonna ta' Pinu, Sultana tal-Familja, itlob u hares lill-familji kollha tagħna; għin lir-rghajja spiritwali tagħna li f'idejhom afdajt il-komunita` nisranija ta' pajjiżna biex ikomplu jwasslulna il-vanġelu tal-hajja u tal-Familja u lill-awtoritajiet ċivili dawwalhom biex ma jagħmlu xejn li jkun ta' theddida u ta' hsara għal familja kif iridha Kristu. Madonna ta' Pinu Sultana tal-familja thalli ebda saltna ohra ssaltan fuq il-familji. Ieqaf ma' dawk il-familji li għal xi raġuni jew ohra qed jinjoraw lilek u lil Ibnek Ġesu`.

Kif wiehed jista' jara l-omelija li l-Papa Ġwanni Pawlu II għamel fil-misrah quddiem is-Santwarju ta' Pinu kienet minsuġa propju madwar ir-rabta profonda li teżisti bejn Marija u l-familja. Wiehed irid iżomm quddiem għajnejh li dan id-diskors sar quddiem ix-xbieha tal-Verġni Imbierka l-Madonna ta' Pinu u għalhekk kull darba li kien qiegħed jirreferi għal Marija u għas-sitwazzjoni partikolari tal-familji Maltin u Ghawdxin żgur li kellu f'moħħu l-Madonna ta' Pinu f'rabta mal-familji Maltin u Ghawdxin u l-harsien u l-protezzjoni li hija tat u għada tagħti lil familji. Huwa veru li l-Papa Ġwanni Pawlu II qatt ma sejjah lil Madonna ta' Pinu bit-titlu ta' "Sultana tal-familja" pero` l-omelija tiegħu hija dokument haj li juri li l-Madonna ta' Pinu kienet fl-imġhoddi s-Sultana tal-familji ta' Malta u Ghawdex u jekk il-familji tagħna jridu jirbħu l-isfidi li għandhom quddiemhom għandhom jibqgħu jzommu lill-Verġni Mbierka l-Madonna ta' Pinu bhala s-Sultana tagħhom.


Tajjeb li wiehed jgħid li t-titlu ta' "Sultana" ma jhux il-post ta' dak ta' "Omm". Ir-regalita` tagħha tibqa' bhala korollarju tal-missjoni pekuljari tagħha ta' Omm, u jesprimi sempliċement il-poter li ġie mogħti lilha biex twettaq din il-missjoni. Ahna l-insara għandna



Jitlob il-ħarsien tal-Madonna Ta' Pinu fuq il-poplu Malti

Messaġġ bi thejjija għaž-Żjara tal-Papa f'Malta

Kardinal Tarcisio Bertone



Dear Brothers and Sisters,

The Holy Father is greatly looking forward to his Apostolic Visit to the Maltese Islands, due to take place from 17 to 18 April, 2010. He greets all of you in the joy of the Risen Lord and he invokes upon you the abundant blessings that flow from Christ's conquest of sin and death and his triumphant entry into life.

In the days of preparation that remain, His Holiness asks you to pray that his Visit will be a time of spiritual renewal for the whole Church in Malta and Gozo. Just as Peter was invited by the Lord to confirm his brethren in their faith (cf. Lk 22:32), so now the Successor of Peter comes among you to strengthen you in your commitment to follow Jesus Christ. Malta has remained staunchly faithful to Christ over many centuries, and has done much to defend the faith, both at home and abroad. You may be proud of your Christian heritage, proud of the witness of many generations of Maltese Catholics who have lived out their faith with exemplary devotion, and proud of the apostolic fervour with which countless men and women from your islands have engaged in missionary activity, bringing the good news of Jesus Christ to distant shores.

The Holy Father knows how much you are attached to your great heritage, and he invites

you to deepen this attachment as a living reality and as a truth that is always relevant, notwithstanding the fact that, in today's society, this carries the risk of being opposed, ignored or forgotten. Malta speaks with assurance of the need to defend the sanctity of marriage, the centrality of the family for a healthy society, and the need to protect the dignity of human life from conception to natural death. Malta knows how to care for the weaker and more vulnerable members of society, including the unborn, not least of all because she places such value on family life, which is the "first and indispensable teacher of peace" and of the virtues needed to maintain it (Message for the 2008 World Day of Peace, 3). The family also teaches us how to live in solidarity in every area of social and civil life. These are the great truths to which Malta can testify with authority and conviction.

At a time when the Maltese people celebrate with particular joy the 1950th anniversary of Saint Paul's arrival on their shores, the Holy Father commends all of you to the intercession of that great apostle and missionary, who tirelessly proclaimed the good news of the crucified and risen

Lord to the people of the Mediterranean. And in this year when the universal Church is celebrating a Year for Priests, he urges you in particular to value the great gift of the priesthood

and to support and pray for your priests, so that they may grow in gratitude to God and in fidelity and enthusiasm for the ministry. He commends them and he commends all of you to the intercession of an outstanding Maltese priest, Saint or! Preca, to whom, in a special way, he entrusts his forthcoming Visit. And finally, **he asks the Blessed Virgin Mary, Mother of the Church, venerated with particular devotion at your National Shrine of Ta' Pinu, to look down in love upon all the people of Malta and Gozo and to intercede for them with the**

One she was privileged to bear in her womb, the Saviour of the World.

With these sentiments, His Holiness cordially imparts his Apostolic Blessing to all the people of Malta and Gozo, as a pledge of joy and peace in the Risen Lord. Il-Mulej ibierek lill-poplu kollu ta' Malta u ta' Ghawdex!

Cardinal Tarcisio Bertone
Secretary of State

From the Vatican, 31 March 2010

**NOTA LI NQRAT MA' L-ITTRA PASTORALI
TAL-ISQFIJIET FID-DJOĊESI TA' GHAWDEX
FL-OKKAŻJONI TA' L-EWWEL ŻJARA F'MALTA
TAL-Q.T. IL-PAPA BENEDITTU XVI**

(Is-Sibt u l-Hadd, 10 u 11 ta' April 2010)

Waqt il-quddiesa li ser iqaddes fuq il-Fosos tal-Furjana, il-Papa Benedittu XVI ser joffri warda tad-deheb lill-Madonna Ta' Pinu. Fl-antik il-Papiet kienu joffru din il-warda tad-deheb lil Irġejjen Kattoliċi u lil Santwarji Marjani kbar. Ghalhekk wiehed japprezza dan ir-rigal li l-Papa ser jagħmel lill-Madonna Ta' Pinu li hija l-ghożża tal-poplu Ghawdexi u Malti. Għal din l-okkażjoni, nhar il-Hadd li ġej, 18 ta' April 2010, il-Kwadru devot tal-Madonna Ta' Pinu ser jittiehed Malta għall-venerazzjoni tal-Q.T. il-Papa; imbagħad il-Kwadru jiġi lura l-Ġimgha ta' wara, 23 ta' April, meta ser isir pellegrinaġġ nazzjonali mmexxi mill-isqfijiet u min-Nunzju Apostoliku biex hekk iż-Żjara Apostolika tal-Papa Benedittu XVI tintemm b'quddiesa ta' radd il-hajr fis-Santwarju Ta' Pinu. Inheggu lill-Ghawdexin biex f'dawn iż-żewġ okkażjonijiet jakkumpanjaw il-Madonna Ta' Pinu.

+Mario Grech

Isqof ta' Ghawdex



“Jeħtiegħ li naslu fi gżira” (Atti 27,26)

L-Ittra Pastorali tal-Isqfijiet

Pawlu Cremona O.P., Arcisqof ta' Malta
Mario Grech, Isqof ta' Ghawdex



Gheżież uliedna,

Bhalma ahna dejjem emminna li n-nawfragju u l-miġja tal-Appostlu Missierna San Pawl fostna ma sehewx b'kumbinazzjoni, hekk illum inhossu li żjara pastorali fostna tal-Papa Benedittu XVI tistax tkun providenzjali għal pajjiżna.

Lill-Maltin u lill-Għawdxin ta' elfejn sena ilu Pawlu, permezz tal-predikazzjoni tiegħu u tal-waqfa tiegħu fil-gżejjer tagħna, laqqagħhom ma' Ġesu' Kristu u permezz tal-Evangēlju nissel it-tama nisranija fi qlubhom. Quddiem din iż-żjara tal-Papa fostna, u biex din il-ġrajja ma tkunx ċerimonjali biss, ikun tajjeb nieqfu u nistaqsu. Fejn qegħdin bħalissa fil-fidi tagħna u fiex qed jissarraf l-Evangēlju li rċevejna tant żmien ilu u li tul l-istorja sawwar l-identita' u t-tradizzjonijiet tagħna? Ahna m'għandniex dubju li jekk nifthu qalbna għal din l-okkażjoni, jistax jkun għalina mument ta' grazzja li jwettaqna u jsahhahna fil-fidi.

L-Għażliet li għandna quddiemna

Bħala isqfijiet ta' dawn il-gżejjer, dan l-aħħar sikwit tlabniekom tieqfu ftit u tixtaru sewwa l-għażliet li bħala Knisja u bħala soċjeta' għandna quddiemna llum. Pietru lill-ewlenin insara kien talab minnhom li “jkunu dejjem lesti li jagħtu tweġiba lil min jistaqsihom ir-raġuni

tat-tama li għandhom” (1 Pietru 3, 15). M'hemmx dubju li s-suċċessur ta' Pietru biż-żjara tiegħu ser jitlobna xi haġa simili, iktar u iktar illum meta qegħdin f'dinja li sikwit titlobna nagħtu raġuni għat-twemmin tagħna.

Ahna konvinti li l-Papa, mhux biss bil-kelma li ser jaqsam magħna, imma wkoll bl-ispirtwalita' tiegħu, jistax jqajjem hafna mistoqsijiet fina u fostna dwar Kristu u l-messaġġ tiegħu. Ahna nheggu lil kulhadd, kemm lil dawk li qed jagħmlu mixja ta' fidi, kemm lil dawk li huma mgħattna taħt it-toqol tad-dubji tal-fidi, biex jagħtu widen għall-messaġġ tal-Papa u ma jibzghux iħalluh jisfidahom biex ikomplu jfittxu u jagħmlu domandi dwar il-messaġġ ta' Kristu.

Knisja Pawlina

Pawlu qiegħed il-pedament tal-Knisja ta' Kristu fil-qalba tal-kultura ta' ġensna. Missirijietna komplew bnew fuq dak il-pedament. L-istorja millenarja tal-poplu tagħna tixhed li din il-Knisja Pawlina tat servizzi kbar b'risq is-soċjeta' Maltija. Hadd ma jista' jiċhad li bl-Evangēlju li xandret, il-Knisja għaniet il-kultura tagħna. Illum, meta nhossuna f'salib it-toroq f'tant aspetti tal-ħajja u tal-fidi tagħna, ahna lkoll imsejhin biex il-Knisja ta' Kristu fostna nagħtuha dehra żaġħżuġha u mgedda biex tkun tassew



il-Knisja li jrid il-Mulej Ġesu` : Knisja li tixbah lill-ewwel komunita` nisranija, Knisja mibnija qabel xejn fuq il-Kelma t'Alla u l-Ewkaristija, partikularment l-Ewkaristija tal-Hadd. Ahna ma rridux Knisja mbezzgħa, bil-bibien magħluqa. Ma rridux l-anqas Knisja li, kif forsi jahsbu xi wħud, trid timponi fuq l-oħrajn u fuq is-soċjeta`. A'ħna rridu Knisja li l-qawwa tagħha għibha mill-Kelma ta' Ġesu` u mix-xhieda ta' dawk li huma tassew konvinti. Irridu Knisja li ma tibzax tiddjaloga mad-dinja u mal-bniedem, hu x'inhu t-twemmin tiegħu jew tagħha.

Mument ta' Grazzja

Intennu li dan hu mument ta' grazzja għalina lkoll għaliex, kif iż-żjara ta' Pawlu fostna tat ruh lill-qafas soċjali ta' dak iż-żmien, hekk issa nhossu li din il-waqfa qasira tal-Papa Benedittu fostna tista' tgħinna niffukaw mill-ġdid fuq il-qalba ta' dak li dejjem haddanna bhala l-fidi tagħna u li illum m'hemmx dubju li jehtieg imbuttatura ġdida. Bil-personalita` u bil-profondita` tiegħu, kif ukoll bl-għarfien profetiku ta' żminijietna m'fisser hekk tajjeb fl-Enikliċi li hu tana s'issa, il-Papa fostna jista' jgħinna nifthu għajnejna dwar il-qagħda tagħna illum. Nistennew li l-Papa jurina wkoll id-direzzjoni li jehtieg nieħdu biex pajjiżna jkompli jhaddan viżjoni għall-futur li ma



tqarraqx, imma li tibqa' thares lejn il-fidi nisranija bhala teżor li jgħolli u mhux ibaxxi d-dinjita` tal-bniedem u tan-nazzjon tagħna.

Quddiem it-tragedja tan-nawfragju, il-Maltin laqgħu lil San Pawl, qasmu miegħu fit-tigrib, u habbewh. Fil-baħar imqalleb li għaddejja minnu l-Knisja, u b'mod speċjali l-Papa - fejn hemm min qed jipprova jsikket il-lehen profetiku tiegħu - inhossu li ahna, bħal missirijietna, imsejhin biex nuru mħabbtina u r-rabta tagħna mal-Papa.

Fid-dawl ta' dan kollu, nistiednu lill-poplu Malti u Ghawdxi biex fi tmiem il-ġimgħa li gejjja, nagħtu merħba lil min gejj iżurna f'isem il-Mulej! Inheggu lil kulhadd biex jieħu sehem fil-laqgħat li huma mhejjija matul il-jumejn li l-Papa ser ikun fostna.

Billi din iż-żjara hija mument ta' grazzja, nafdawha f'idejn Ommna Marija u l-Appostlu Missierna San Pawl.

Nagħtukom il-barka pastorali tagħna,

B'rahan ta' kull ġid mis-sema.

PAWLU CREMONA O.P.
Arcisqof ta' Malta

MARIO GRECH
Isqof ta' Ghawdex

Jibda l-vjaġġ mis-Santwarju...



1. Xogħol fuq il-bradella li fiha tqiegħed il-kwadru mahdum u rregalat lis-Santwarju minn Anthony Galea u Paul Piscopo.
- 2-5. Il-kwadru jitqiegħed fuq il-bradella u jinħareġ għal fuq it-trakk, provdut mingħajr hłas mill-Gozo Express Services, biex jittiehed Malta. (*Il-Hadd, 18 ta' April 2010 fit-3.30 a.m.*)
6. Il-Kwadru, eskortat mill-Pulizija jaasal fuq il-Fosos tal-Furjana għall-ħabta tas-6.30 a.m.



“Nafdakom ilkoll fil-ħarsien tal-Madonna Ta’ Pinu”

**Wasla fl-Ajruport
Internazzjonali ta’ Malta
- 17 ta’ April 2010**

Diskors tal-Papa Benedittu XVI



Sur President,
Għezież Huti fl-Episkopat,
Awtoritajiet Distinti,
Sinjuri,

Hu pjaċir kbir għalija li nkun hawn Malta magħkom illum. Jien ġejt fostkom bħala pellegrin biex inqim lill-Mulej u nfahħru għall-għeġubijiet li għamel hawnhekk. Ġejt ukoll bħala s-Suċċesur ta’ San Pietru biex nikkonfermakom fil-fidi (ara Lq 22:32) u biex ningħaqad magħkom fit-talb lil Alla wahdani ħaj u veru, fil-kumpanija tal-Qaddisin kollha, inkluż l-Appostlu kbir ta’ Malta, San Pawl. Għalkemm iż-żjara tiegħi f’pajjiżkom hi qasira, nitlob li thalli hafna frott.

Jien grat, Sur President, għall-kliem ġentili li bih tajtni merħba f’ismek u f’isem il-poplu Malti. Nirringrazzjak tal-istedina tiegħek u għall-hidma iebesha li int u l-Gvern għamiltu biex tnejju għaž-żjara tiegħi. Nirringrazzja lill-Prim Ministru, lill-awtoritajiet ċivili u militari, lill-membri tal-Korp Diplomatiku u lil kull min hu preżenti, li qed tonoraw din l-okkażjoni bil-preżenza tagħkom u għall-merħba kordjali tagħkom.

B’manjiera speċjali kien nagħti merħba lill-Arċisqof Pawlu Cremona, lill-Isqof Mario Grech u lill-Isqof Awżiljarju Annetto

Depasquale, u wkoll lill-Isqfijiet l-oħra preżenti. Meta qed nagħtikom merħba, jien nixtieq nesprimi l-għozza tiegħi għas-sacerdoti, djakni, reliġjużi rġiel u nisa, u għall-fidili lajċi kollha fdati fil-kura pastorali tagħkom.

L-okkażjoni taż-żjara tiegħi f’dawn il-gżejjer hija l-elf disa’ mija u hamsin anniversarju tan-nawfragju ta’ San Pawl fuq xtut Malta. San Luqa jiddeskrivi din il-ġrajja fl-Atti tal Appostli, u hu minn dan ir rakkont li intom għažiltu t-tema ta’ din iż-żjara: “Jehtieg iżda li naslu fi gżira” (Atti 27:26). Uħud jistgħu jqisu l-miġja ta’ San Pawl f’Malta permezz ta’ ġrajja mhux mistennija bħala sempliċi inċident fl-istorja. Iżda l-għajnejn tal-fidi jippermettulna nagħrfu f’dan il-hidma tal-Provvidenza divina.

Malta, fil-fatt, kienet f’salib it-toroq ta’ hafna mill-ġrajji u skambji kulturali kbar fl-istorja tal-Ewropa u tal-Mediterran sa l-istess żminijietna. Dawn il-gżejjer kellhom funzjoni importanti fl-iżvilupp politiku, reliġjuż u kulturali tal-Ewropa, tal-Lvant Nofsani u tal-Afrika ta’ Fuq. F’dawn il-gżejjer, mela, fid-disinji misterjużi ta’ Alla, l-evanġelju twassal minn San Pawl u mis-segwaċi bikrin ta’ Kristu. Il-hidma missjunarja tagħhom tat frott kbir tul is-sekli u kkontribwixxiet b’għadd bla qies ta’ modi għat-tiswir tal-kultura għanja u nobbli ta’ Malta.

Bis-saħha tal-qagħda ġeografika tagħhom, dawn il-gżejjer kienu ta' importanza strateġika kbira f'aktar minn okkażjoni waħda, saħansitra fi żminijiet reċenti: fis-sewwa, il-George Cross fuq il-bandiera nazzjonali tagħkom jixhed bi kburija għall-kuraġġ kbir tal-poplu tagħkom waqt il-ġranet mudlama tal-aħħar gwerra dinjija. Daqstant iehor, il-fortifikazzjonijiet li jikkarakterizzaw b'mod daqshekk prominenti l-arkitettura tal-gżira jtkellmu dwar ġlidiet imġhodija meta Malta kkontribwixxiet tant kemm bl-art u kemm bil-baħar għad-difiża tal-Kristjaneżmu. Intom għadkom taqdu funzjoni siewja fid-dibattiti dejjem għaddejjin fuq l-identita', il-kultura u l-politika Ewropea. Fl-istess waqt, jien niehu pjaċir ninnota l-impenn tal-Gvern tagħkom favur proġetti umanitarji fuq medda wiesgħa, l-aktar fl-Afrika. Hu ttamat hafna li dan iservi biex jippromwovi l-benessri ta' dawk l-anqas iffortunati minnkom, bhala espressjoni ta' karita` Kristjana ġenwina.

Fis-sewwa, Malta għandha hafna x'tikkontribwixxi għal mistoqsijiet tant diversi fuq tolleranza, reċiproċita`, immigrazzjoni, u kwistjonijiet oħrajn li huma kruċjali għall-futur ta' dan il-kontinent. In-nazzjon tagħkom għandha tibqa' tappoġġja l-indissolubilita` taż-żwieġ bhala istituzzjoni kemm naturali u kemm sacramentali, u n-natura vera tal-familja, bl-istess mod li tappoġġja l-qdusija tal-ħajja umana mill-konċepiment sal-mewt naturali, u r-rispett xieraq dovut lill-liberta` reliġjuża b'modi li jwasslu lill-individwi u lis-soċjeta` għal żvilupp integrali awtentiku.

Malta għandha wkoll rabtiet mill-qrib mal-Lvant Nofsani, mhux biss f'termini kulturali u reliġjużi iżda saħansitra lingwistiċi. Ippermettuli nhegġigkom biex din it-tagħqida ta' hiliet u qawwiet tużawha dejjem aktar biex isservi ta' pont bejn il-popli, kulturi u reliġjonijiet



li jdawru l-Mediterran. Għad hemm hafna xi jsir biex jinbnew relazzjonijiet ta' fiduċja ġenwina u djalogu li jagħti frott, u Malta qieghda f'pożizzjoni tajba li testendi l-id tal-ħbiberija lill-ġirien tagħha tat-tramuntana u n-nofsinhar, tal-lvant u tal-punent.

Il-nies ta' Malta, imdawlin għal kważi żewġ millennji mit-tagħlim tal-Evangelju u msahhin il-hin kollu mill-għerq insara tagħhom, huma gustament kburin bil-funzjoni indispensabbli li l-fidi Nisranija kellha fl-iżvilupp tan-nazzjon tagħhom. Is-sbuħija tal-fidi tagħna hija espressa b'modi diversi u komplimentari hawnhekk, u mhux l-anqas fil-ħajjiet ta' qdusija li wasslu lill-Maltin biex jagħtu lilhom infushom għall-ġid tal-oħrajn. Fost dawn irridu ninkludu lil Dun Ġoġ Preca li jien kelli l-pjaċir nikkonferma kważi tliet snin ilu (3 ta' Ġunju, 2007). Nistedinkom il-koll biex issejhu l-interċessjoni tiegħu biex din l-ewwel żjara pastorali tiegħi fostkom thalli frott spiritwali.

Jien nistenna b'ħerqa li nitlob magħkom kemm indum Malta u nixtieq niżgurakom, bhala missier u bhala hukom, mill-imħabba tiegħi lejkom u mill-herqa tiegħi li naqsam magħkom dan iż-żmien f'ambjent ta' fidi u ħbiberija. **B'dawn il-ħsibijiet jiena nafdakom il-koll fil-harsien tal-Madonna ta' Pinu u ta' missierkom fil-fidi, l-Appostlu l-kbir San Pawl.**

Il-Mulej ibierek lill-poplu kollu ta' Malta u ta' Ghawdex!



“L-imħabba tiegħi magħkom ilkoll...”


Konċelebrazzjoni fuq il-Fosos tal-Furjana - 18 ta' April 2010

Omelija tal-Papa Benedittu XVI



Gheżież Huti fi Kristu Ġesu', Maħbubin uliedi, Jien ferħan hafna li qiegħed hawn magħkom ilkoll illum quddiem il-knisja sabiħa ta' San Publu biex niċcelebra l-misteru kbir tal-imħabba ta' Alla muri fl-Ewkaristija Mqaddsa. F'dan iż-żmien, il-ferħ tal-istaġun tal-Għid jimla lil qlubna għaliex qed niċcelebraw ir-rebħa ta' Kristu, ir-rebħa tal-ħajja fuq id-dnub u fuq il-mewt. Huwa ferħ li jittrasforma ħajjietna u jimliena bit-tama fit-twettiq tal-wegħdiet ta' Alla. Kristu qam, alleluja!

Jien nagħti merħba lill-President tar-Repubblika u lis-Sinjura Abela, lill-awtoritajiet ċivili ta' dan in-Nazzjon għażiż, u lill-poplu kollu ta' Malta u Ghawdex. Nirringrazzja lill-Arċisqof Cremona għall-kliem ġentili tiegħu, u nagħti merħba wkoll




lill-Isqof Grech u lill-Isqof Depasquale, lill-Arċisqof Mercieca, lill-Isqof Cauchi u lill-isqfijiet l-oħra u s-sacerdoti preżenti, u wkoll lill-fidili Nsara kollha tal-Knisja f'Malta u Ghawdex. Sa mill-wasla tiegħi lbierah filgħajja kelli l-esperjenza tal-istess merħba mill-qalb li l-antenati tagħkom taw lill Appostlu Pawlu fis-sena sittin.

Hafna vjaġġaturi żbarkaw hawn fil-kors tal-istorja tagħkom. L-ghana u l-varjeta' tal-kultura Maltija huma sinjal li l-poplu tagħkom gawda bil-kbir mill-iskambju ta' rigali u ospitalita' ma' vizitaturi baħħara. U dan hu sinjal li intom kontu tafu kif tiddixxernu meta ġejtu biex tiehdu l-aħjar ta' dak li kellhom x'joffrulkom.

Jien inħegġiġkom li tibqgħu tagħmlu hekk. Mhux kulma tipproponi d-dinja tal-lum jisthoqqlu jkun aċċettat mill-poplu ta' Malta. Hafna ilhna jippruvaw jipperswaduna li nwarbu l-fidi tagħna f'Alla u fil-Knisja tiegħu, u li nagħzlu għalina nfusna l-valuri u t-twemmin li bihom ngħixu. Huma jgħidulna li m'għandniex bżonn ta' Alla jew tal-Knisja. Jekk inkunu ttentati nemmnuhom, għandna niftakru fl-incident tal-Evangelju tal-lum meta d-dixxipli, kollha kemm huma sajjieda ta' esperjenza, stinkaw il-lejl kollu iżda ma qabdux huta waħda. Imbagħad, meta deher Ġesu' fuq ix-xatt,


indikalthom biex jistadu għal qabda tant kbira li bilkemm setgħu jtellgħuha. Wehidhom, l-isforzi tagħhom ma swew għal xejn; meta Ġesu' kien hdejjhom, qabdu kwantita' enormi ta' hut. Huti għeżiež, jekk inqieghdu l-fiduċja tagħna fil-Mulej u nsegwu t-tagħlim tiegħu, dejjem naħsdu frott kbir.

L-ewwel qari li kellna fil-Quddiesa tal-lum hu wiehed li naf li thobbu tisimghu, ir-rakkont tan-nawfragju ta' Pawlu fuq ix-xtajta ta' Malta, u l-laqgħa mill-qalb li tah il-poplu ta' dawn il-gżejjer. Innutaw kif l-ekwipaġġ tal-bastiment, biex isalvaw, kellhom jitfegħu 'l baħar it-tagħbija, it-tagħmir tal-ġifen, u saħansitra l-qamħ li kien l-ikel waħdani tagħhom. Pawlu heġġiġhom biex iqieghdu l-fiduċja tagħhom f'Alla biss, filwaqt li l-bastiment kien qed jitbandal mal-mewġ. Ahna wkoll irridu nqieghdu l-fiduċja tagħna fih biss. Tigina t-tentazzjoni li naħsbu li t-teknoloġija avanzata tal-lum tista' tissodisfa l-htigijiet kollha tagħna u tharisna mill-perikli kollha li jhedduna. Izda mhux hekk. F'kull mument ta' hajjitna ahna niddependu għal kollox minn Alla li fih ahna ngħixu u niċċaqalqu u għandha l-esseri tagħna. Hu biss jista' jħarisna mid-deni, hu biss jista' jiggwidana tul il-maltemp tal-hajja, hu biss li jwassalna f'port fiż-żgur, kif għamel fil-każ ta' Pawlu u shabu mitluqin għal rihom 'il barra mix-xtajta ta' Malta. Huma għamlu kif heġġiġhom Pawlu, u



kien għalhekk li “kulhadd qabad l-art qawwi u shih” (Atti 27:44).

Aktar minn kull tagħbija li nistgħu ngorru magħna - f'termini ta' kisbiet umani, il-propjetajiet tagħna, it-teknoloġija tagħna - hija r-relazzjoni tagħna mal-Mulej li tagħtina ċ-ċavetta għall-kuntentizza tagħna u għat-twettiq uman tagħna. U hu jsejhlina għal relazzjoni ta' mħabba. Ara l-mistoqsija li għamel tliet darbiet lil Pietru fuq ix-xatt tal-ghadira: “Xmun bin Ġwanni, thobbni?” Fuq il-baži tat-tweġiba affermattiva ta' Pietru, Ġesu' jassenjalu biċċa xogħol - ix-xogħol li jitma' lill-merħla tiegħu. Hawn naraw il-baži tal-ministeru pastorali kollu fil-Knisja. Hija l-imħabba għall-Mulej li għandha ssawwar kull aspekk tal-predikazzjoni u t-tagħlim tagħna, iċ-ċelebrazzjoni li naghmlu tas-sagramenti, u l-kura li nieħdu tal-poplu ta' Alla. Hija l-imħabba tagħna għall-Mulej li timbuttana biex



inhobbu lil dawk li hu jhobb, u li naċċettaw bil-ferħ ix-xogħol li nikkomunikaw l-imhabba tiegħu lil dawk li ahna naqdu.

Waqf il-Passjoni tal-Mulej tagħna, Pietru ċaħdu tliet darbiet. Issa, wara l-Qawmien, Ġesu` jistiednu tliet darbiet biex jistqarr l-imhabba tiegħu, u hekk joffrilu fejqan u mahfra u fl-istess hin jafdalul l-missjoni tiegħu. Il-qabda mirakuluża tal-ħut tenfasizza d-dipendenza tal-apostli fuq Alla għas-suċċess tal-proġetti tagħhom tad-dinja. Id-djalogu bejn Pietru u Ġesu` jenfasizza l-htieġa tal-ħniena divina biex tfejjaq il-feriti spiritwali tagħhom, il-feriti tad-dnub.

F'kull qasam ta' hajjietna ahna nehtieġu l-ghajjnuna tal-grazzja ta' Alla. Mieġhu ahna nistgħu naghmlu kollox: mingħajru ma nistgħu naghmlu xejn.

Ahna nafu mill-Evangelju ta' San Mark is-sinjali li jakkumpanjaw lil dawk li jqieghdu l-fiduċja tagħhom f'Ġesu`: huma jaqdbu s-sriep b'idejhom u ma jigrihom xejn, huma jqieghdu jdejhom fuq il-morda u dawn ifiqu (ara Mk 16:18). Dawn is-sinjali ntgħarfu mill-ewwel mill-antenati tagħkom meta Pawlu ġie fosthom. Lifgħa qabdet ma' idu, imma hu sempliċement farfarha fin-nar u ma gratlu ebda hsara. Hu tteħed biex jara lil missier Publu, il-proto



tal-gzira, u wara li talab u qieghed idejh fuq Pawlu fejqu mid-deni li kellu. Fost ir-rigali kollha li ġew fuq dawn ix-xtut fil-kors tal-istorja tal-poplu tagħkom, ir-rigal miġjub minn Pawlu kien l-akbar fost kollha, u hu mertu tagħkom li kien aċċettat immedjatament u miżmum b'għozza. Għozzu l-fidi u l-valuri li takom l-Appostlu Missierkom San Pawl.


Komplu esploraw l-ghana u l-fond tar-rigal ta' Pawlu lilkom u kunu żguri li tgħadduh mhux biss lil uliedkom iżda wkoll lil dawk kollha li tiltaqgħu magħhom illum. Ebda viżitatur f'Malta m'għandu jonqos li jkun impressjonat bid-devozzjoni tal-poplu tagħkom, il-fidi vibranti murija fiċ-ċelebrazzjonijiet nhar il-festi tagħkom, is-sbuħija tal-knejjes u s-santwarji tagħkom. Izda dak ir-rigal jehtieġ li jinqasam ma' oħrajn, jehtieġ li jkun artikolat. Kif Mose' għallem lill-poplu ta' Izrael kliem il-Mulej "ikunu fuq qalbek, u int tennihom lil uliedek, u





tkellem fuqhom meta tkun f' darek, u meta tkun miexi fit-triq, u meta timtedd u meta tqum" (Dewt 6:6-7). Dan infthiem tajjeb mill-ewwel Qaddis kanonizzat ta' Malta, Dun Ġorġ Preca. Il-hidma kateketika bla waqfien tiegħu, li ispirat zghażaġh u kbar b'imhabba għad-duttrina Nisranija u devozzjoni profonda għall-Kelma ta' Alla Inkarnata, kienet ta' eżempju li nhegġigkom li żżommuh. Ftakru li l-iskambju tal-ġid bejn dawn il-gzejjer u l-bqija tad-dinja hu proċess li għandu żewġ toroq. Iznu b'attenzjoni dak li tirċievu, u żguraw li taqsmu ma' ohrajn dak li għandkom li hu ta' valur.

Nixtieq nindirizza kelma partikolari lis-sacerdoti preżenti hawn, f'din is-sena dedikata għaċ-ċelebrazzjoni tad-don kbir tas-sacerdozju. Dun Ġorġ kien sacerdot ta' umilta', tjubija, manswetudni u ġenerożita' eċċezzjonali, mogħti b'mod profund għat-talb u b'passjoni biex jikkomunika l-veritajiet tal-Evangēlju. Halluh iservi ta' mudell għalikom



fl-isforz biex twettqu l-missjoni li rċevejtu biex titimġhu l-merħla tal-Mulej. Ftakru wkoll il-mistoqsija li l-Mulej Imqajjem għamel tliet darbiet lil Pietru: "Inti thobbni?" Dik hi l-mistoqsija li se jistaqsi lil kull wieħed minnkom. Intom thobbuh? Intom tixtiequ taqduh permezz tad-don ta' hajjietkom kollha. Tixxennqu twasslu lil ohrajn biex isiru jafuh u jhobbuh?

Ma' Pietru, ikollkom il-kuraġġ twieġbu: "Iva, Mulej, int taf li nhobbok," u aċċettaw bi qlub grati l-hidma li assenjalkom. Il-missjoni fdata lis-sacerdoti hija tassew servizz lill-ferħ, lill-ferħ ta' Alla li jixxennaq li jidhol fid-dinja (ara Omelija, 24 April 2005).

Waqt li nħares madwari issa lejn il-folol kbar miġburin hawn il-Furjana għaċ-ċelebrazzjoni tagħna tal-Ewkaristija, tiġini f'moħħi x-xena deskritta fit-tieni qari tagħna tal-lum li fih għexur ta' eluf u eluf ta' eluf għaqqu lehenhom f'għanja kbira ta' sebh: "Lil Dak li qieghed fuq it-tron u lill-Haruf, jingħata t-tifhir u l-ġieħ, u l-glorja u l-hakma, għal dejjem ta' dejjem" (Apok 5:13).

Komplu għannu dik l-għanja b'ġieħ il-Mulej Imqajjem u b'radd il-hajr għad-doni ta' bosta suriet tiegħu. Fi kliem San Pawl, Appostlu ta' Malta, jien nagħlaq kliemi lilkom f'din l-għodwa: "L-imhabba tiegħi magħkom il-koll fi Kristu Ġesu'" (1 Kor 16:24).

Ikun imfahħar Ġesu' Kristu!

Ir-rigal tal-Papa lid-Djoċesi ta' Għawdex...



1. Il-Papa Benedettu XVI jipprezenta kalċi lill-Isqof ta' Għawdex bħala rigal lid-Djoċesi.

2. Ittra ta' Mons. Mario Grech, l-ir-Rettur tas-Santwarju li turi x-xewqa ta' l-Isqof li dan il-kalċi jidiegħed fil-mużew tas-Santwarju.

1



MARIO GRECH
ISQOF TA' GĦAWDEX

Dun Gerard Buhagiar
Rettur Santwarju Madonna Ta' Pinu
Għawdex

19 ta' Mejju 2010

Grati fe' qiesed

B'imhabba lejn il-Vergni Marija, b'sinjal ta' apprezzament għas-sehem tas-Santwarju Ta' Pinu fil-vizzjoni pastorali tad-djoċesi, u b'rikonnoxxenza għas-sentimenti sinċiera ta' komunjoni ekkleżjali li juri s-Santwarju, nislef għal żmien indeterminat dan il-kalċi u l-patena li fit-18 ta' April li għadda, waqt il-quddiesa li saret fuq il-Fosos tal-Furjana, il-Q.T il-Papa irregalali f'isem id-djoċesi.

Hi xewqa tiegħi li dan ir-rigal ikun espost fil-mużew tas-Santwarju biex l-eluf ta' pellegrini li jżuruh ta' kull sena jkunu jistghu jgawduh.

Tibqa' fid-diskrezzjoni tal-Isqof djoċesan li jirtira dan ir-rigal.

+ Pa.

+ Mario Grech
Isqof ta' Għawdex

2

Il-wasla tal-Madonna Ta' Pinu fuq il-fosos...



1. Il-Kwadru ffit wara li wasal fuq il-fosos waqt li kienet ghadha niezla x-xita, filghodu kmieni.
2. Il-persuni li refghu l-bradella bil-kwadru, flimkien mar-Rettur tas-Santwarju.
- 3-6. Il-Kwadru tal-Madonna Ta' Pinu qed jingarr proċessjonalment biex jitqiegħed fil-post imhejji apposta fil-ġenb ta' l-artal, fost iċ-ċapċip tan-nies preżenti fuq il-fosos.



1




3



2



4



5



6

Sejħulha Sultana tal-Familja

**Diskors waqt ir-Regina
Caeli, Fosos tal-Furjana
- 18 ta' April 2010**

Papa Benedittu XVI



Huti fi Kristu,

Meta intom tiringrazzjaw, meta jkollkom intenzjonijiet partikolari tat-talb, u meta titolbu l-protezzjoni tas-sema għall-maħbubin tagħkom, hija d-drawwa tagħkom li dduru lejn l-Imqadda Vergni Marija, Omm il-Knisja u Omm tagħna. Jien naf bid-devozzjoni partikolari tal-poplu Malti lejn Omm Alla, espressa b'fervur kbir lill-Madonna ta' Pinu, u għalhekk għandi pjaċir niehu l-okkażjoni biex nitlob quddiem ix-xbieha tagħha miġjuba hawn apposta minn Għawdex għal din l-okkażjoni. Jien niehu wkoll pjaċir nipprezenta Warda tad-Deheb lilha, bhala sinjal tal-imħabba filjali li naqsmu lejn Omm Alla.

Nitlobkom b'mod partikolari li titolbuha taħt it-titlu miżjud mal-Litanija ta' Loreto mill-maħbub predeċessur tiegħi, il-Papa Ġwanni Pawlu II, li f'aktar minn okkażjoni waħda żar dawn ix-xtut. Waqt li noffrirkom din it-tifkira tangibbli taż-żjara tiegħi, jien niringrazzjakom ilkoll għal dak kollu li rċevejt lura minn għandkom, u l-aktar għall-hegġa tad-devozzjoni tagħkom u l-appoġġ tat-talb tagħkom għall-ministeru tiegħi bhala Suċċessur ta' Pietru.

Issa nduru fit-talb lil Marija, Omm il-Knisja u Sultana tas-Sema, waqt li nifirħu fil-Qawmien ta' Dak li ġarret f'gufha.

Regina Caeli, lætare...

Jien ferħan li nsellem lill-pellegrini tal-ilsien Taljan preżenti hawn illum f'din l-okkażjoni feliċi, u l-aktar lil dawk li ġew minn Lampedusa u Linosa! Grazzi li ġejtu biex taqsmu dan ma' hutna Maltin. Jalla l-Appostlu Pawlu, li qed infakkru l-anniversarju tal-preżenza tiegħu f'dawn il-gzejjer, ikun għalikom eżempju ta' fidi soda u kuragġuza quddiem l-aversità.

Fuqkom ilkoll u fuq il-familjari tagħkom li qegħdin id-dar, bil-qalb kollha nitlob il-Barka tal-Mulej għaž-żmien feliċi u qaddis tal-Ghid.



Il-Papa jpoġġi l-Warda tad-Deheb...



1. Il-Papa jersaq quddiem il-Kwadru biex ipoġġi l-Warda tad-Deheb f'riglejn il-Madonna Ta' Pinu.
- 2-3. Il-Papa Benedittu XVI jitlob quddiem il-Kwadru tal-Madonna Ta' Pinu.
4. Mons. Mario Grech jrodd ħajr lill-Papa għal dan il-ġest sabih.
- 5-6. Il-proċessjonl bll-Kwadru tal-Madonna Ta' Pinu wara li ntemmet il-Quddiesa mill-Q.T. il-Papa Benedittu XVI.



Il-Warda tad-Deheb...



Roma 31-3-2010

F.lli Savi s.n.c.
di Claudio e Piero Savi
Vicolo del Farinone, 14
00193 Roma
Tel/x +39 0668134706
P.I./C.F. 060900501005
e-mail: savi.roma@libero.it

ROSA

Abbiamo realizzato una rosa in argento 925⁰⁰⁰ dorata.
L'opera ha una altezza di cm 50 e pesa grammi 234.
Pezzo unico realizzato per disposizione di Sua Santità
Benedetto XVI
Eseguita a mano in Roma dai Maestri orafi Piero e Claudio
Savi.

Gioielleria
Oreficeria e Argenteria Sacra
Progettazione e realizzazione
arredi Sacri
Restauro
Perizie
Stime Consulenze
Analisi Gemmologiche

Iscr. albo dei Periti
CCIAA Inb. di Roma n. 1213



F.lli Savi s.n.c. Vicolo del Farinone 14/15 0193 Roma P.I. 060900501005 Tel. +39 0668134706 Gioielli dal 1957

1. Iċ-ċertifikat mahruġ mid-Ditta F.lli Savi s.n.c ta' Ruma li ghamlet din il-Warda fuq ordni tal-Papa Benedittu XVI. Kif jindika dan iċ-Ċertifikat, din il-Warda hija unika għax giet maħduma bl-idejn fuq disinn apposta biex titqiegħed mal-Kwadru tal-Madonna Ta' Pinu.

2-5. Diversi stadji waqt li kien għaddej ix-xogħol fuq il-Warda tad-Deheb.



1

3

2

4

5

Il-Kwadru tal-Madonna Ta' Pinu fis-Santwarju Bażilika Minuri tal-Karmnu tal-Belt

Hsibijiet tar-Rettur tas-Santwarju tal-Karmnu

P. Martin D. Schembri O.Carm

Sitt ijiem qabel ma gie l-Papa f'Malta ġejna avviċinati mir-Rettur tas-Santwarju Ta' Pinu dun Gerard Buhagiar fejn qalilna li l-Isqof ta' Ghawdex xtaq li l-kwadru ta' Pinu jinġieb għal qima tal-poplu fis-Santwarju Bażilika Minuri tal-Karmnu tal-Belt. Din id-deċiżjoni hadha għax jaf kemm dan is-Santwarju tal-Karmnu hu Ċentru Marjan qawwi. Il-Kwadru wasal il-Hadd 18 ta' April fit-3.15p.m. u dam sal-Hamis 21 ta' April. Matul dawk il-ġranet tqassmu mal-4000 Kurunella li kienu jikkonsistu fit-Talba ta' Pinu u dik tal-Karmnu. Funzjonijiet li saru, katina l-hin kollu tar-Rużarju li kienu jmexxu l-patrijiet tal-Karmnu tal-Belt anke wara nofs inhar, ir-Rużarju qabel il-Quddiesa ta' filgħaxija kien meditat u bil-Litaniya Kantata. Il-Quddiesa ta' filgħaxija kienet kantata kuljum bil-hsieb (Omeliya) minn P. Martin D. Schembri. Wara il-Quddiesa l-patrijiet kienu joqogħdu man-nies biex jieħdu minn għand in-nies l-oġġetti li riedu




jintmissu mal-Kwadru Inkurunat ta' Pinu. Il-Quddiesa tal-Erbgħa kienet immexxija mill-Isqof ta' Ghawdex Mons Mario Grech. Prim Konċelebrant kien il-Provinċjal P. Michael Farrugia, il-Patrijiet tal-Komunita', Kan John Ciarlo` u 3 patrijiet Franġiskani Konventwali (ġew mistiedna l-komunitajiet kollha tal-Belt iżda dawn biss ġew). Ċeremonier għamel P. Victor Paul Farrugia Ciarlo. Is-Santwarju bħal kuljum kien miftuħ mis-6.00a.m. sas-7.30p.m., id-differenza kienet li wara nofs inhar kien hemm bosta qrar ta' hafna snin ilu. Il-Hamis filgħodu sar il-Pellegrinaġġ fid-9.00a.m.

Għal dan il-Pellegrinaġġ giet imhegga l-Provinċja biex tattendi b'ċirkulari mill-Provinċjal, barra l-Provinċjal attendew il-Pirjol tal-Balluta P. Anthony Cilia, il-Komunita' tal-Imdina, il-Pirjol P. Alexander Vella u P. Victor Paul Farrugia Ciarlo u P. Damjan Cachia u P. Karm Ferrante, il-Komunita' tal-Belt, Patri Dumnikan. u Dun Darren Pace, ir-Rettur tas-Santwarju ta' Pinu flimkien ma' żewġ klassijiet minn Saint Albert the Great College. Il-Pellegrinaġġ kien verament suċċess bħal dawn l-erbat' ijiem.

Xogħol iehor li għamilna kien li baġhatna invit lill-Parroċi kollha biex min irid jorganizza pellegrinaġġ u biex javżaw il-Hadd ta' meta kien hawn il-Papa. Hriġna Santa għall-okkażjoni





stampajna 4000 li kollha telqu, u qassamna b'xejn mal-1000 Labtu. Ghas-sigurta hallasna Pulizija għal kull lejl.

Matul dawn l-erbat ijiem skantajna kemm Kleru djoċesan u hafna reliġjużi ta' Ordnijiet ġew iżuru l-Kwadru ta' Pinu fis-Santwarju taghna.

KUMENTI SPIRITWALI

Fis-Santwarju tal-Karmnu tal-Belt ikun hemm Qrar mis-6.45a.m. sal-11.30a.m. u mill 4.00p.m. sas-7.15p.m.. Wara nofs inhar ikun miftuħ għat-Turisti. Fil-ġranet taż-żjara tal-Kwadru Inkurunat tal-Madonna ta' Pinu kienu hafna li approfittaw ruhhom, u għall-grazzja t'Alla kien hawn Qrar ta' bosta snin lura.

Il-Pjaga ta' Malta u Għawdex illum huwa t-tifrik tas-Sagrament taż-żwieġ. Nista' ngħid li tliet kwarti tat-talb kienu fuq din il-pjaga.

It-fal kellhom privileġġ għax hallejnihom jitilgħu ibusu lill-Madonna ta' Pinu, u kont ngħidilhom jitolbu, ċertu talb naħseb kienu



iġagħlu jibki anke l-blat, dawn huma it-talbiet li smajt b'widnejja jien.

- I Thallix id-daddy isawwat lill-Mummy
- II Erga' ġib lil Papa' d-dar
- III Keċċi mid-dar dan ir-raġel li għandha l-Mummy.
- IV Nehhi d-dagħa mid-Daddy u l-Mummy
- V Għid lill-ġenituri tiegħi ihalluni mmur quddies u jiġu huma.
- VI Thallux lid-Daddy jiġi fis-sakra għax nibza' hafna.
- VII Thallux lil hija l-kbir jurina films koroh.
- VII Għid lin-nanna ma tiġix id-dar u toqħod tghid kontra d-Daddy u z-zija

Ftit tfal talbu għas-saħħa tal-ġisem imma meta smajt dan it-talb komplejt inhoss kemm inżilna fil-hama tad-dnub u donnu d-dnub sar 'stil ta' hajja'.

Nitlob lil min se jaqra dan biex nisimghu mill-Madonna u nersqu iżjed lejn il-Quddies u r-Rużarju u talb iehor li għadna fil-Knisja Kattolika. Nissuggerixxi li nilbsu lil Marija bil-Labtu tal-Karmnu li hi tatulna bhala rigal f'imitazzjoni lejha u protezzjoni.







Il-vjaġġ mill-Belt Valletta sal-Mosta...



1. Il-Purċissjoni mill-Bażilika tal-Karmnu sa Bieb il-Belt (Il-Hamis, 22 ta' April 2010).
2. Il-Kwadru tal-Madonna Ta' Pinu hiereg mill-Belt Valletta fuq it-trakk tal-Gozo Express Services.
- 3-6. Matul il-vjaġġ mill-Belt għall-Mosta, il-Kwadru Ta' Pinu għadda mill-Hamrun, Santa Venera, Fleur-de-Lys u Birkirkara. Saru waqfiet f'diversi parroċi fejn il-poplu miġbur ta' merħba lill-Kwadru u sar anke xi talb.



Il-Kwadru tal-Madonna Ta' Pinu fir-Rotunda tal-Mosta

***Iċ-Ċelebrazzjonijiet
fir-Rotunda tal-Mosta***

Victor B. Caruana




Bis-sahha taż-żjara tal-Papa Benedittu f'Malta l-Mostin kellhom ix-xorti li jgawdu il-Kwadru tal-Madonna ta' Pinu nhar il-Hamis u l-Ġimgha 22 u 23 ta' April 2010 fir-Rotunda. Il-Kwadru ingieb minn Ghawdex nhar il-Hadd 18 ta' April u kien fuq il-Fosos tal-Furjana waqt il-Konċelebrazzjoni Solenni mill-Q.T. il-Papa Benedittu XVI, li poġġa Warda tad-Deheb quddiemu.

Wara l-kwadru ittiehed fis-Santwarju tal-Karmnu fil-Belt Valletta. Imbagħad il-Hamis fid-9.00 ta' filgħodu saret purċissjoni bil-Kwadru Ta' Pinu mill-Knisja tal-Karmnu sa Bieb il-Belt. Min hawn huwa beda triqtu fuq trakk lejn il-Mosta, fejn għamel diversi waqfiet


fil-parroċċi mnejn għadda. Huwa wasal fil-11.22. Fi Pjazza Rotunda fejn għalkemm kienet ġurnata tax-xogħol xorta wahda ġie milqugh minn folla kbira ta' nies. Huwa ġie formalment milqugh mill-Aripriet Dun Mario Tong f'isem il-kleru u l-poplu Mosti.

Il-kwadru iddahhal fir-Rotunda u tpoġġa fejn l-Artal Maġġur fost iċ-ċapċip ta' dawk kollha preżenti. Sar talb mill-Arċipriet tal-Mosta u mir-Rettur tas-Santwarju tal-Madonna ta' Pinu f'Ghawdex. Wara kien hemm kju twil ta' nies li telghu biex ibusu l-kwadru. Dak in-nhar u l-għada l-Ġimgha l-Knisja baqgħet miftuha biex in-nies setgħu jitolbu quddiem ix-Xbieha Mirakoluza tal-Madonna.





Dak in-nhar filgħaxija saret ċelebrazzjoni Marjana, mmexxija mill-Arċipriet u animata minn grupp ta' żgħażaġh Ghawdxin u Maltin li kantaw fiċ-ċelebrazzjoni taż-żgħażaġh mall-Papa fil-Valletta Waterfront, mmexxija minn Dorianne Portelli. Ċelebrazzjoni li għaliha attendew ħafna nies. L-għada filgħodu ir-Rotunda kienet dejjem mimlija minn folol ta' nies, li tista tgħid ġew minn kull parti ta' Malta biex iqimu x-Xbieha tal-Madonna ta' Pinu. Fil-11.00am saret Quddiesa minn Fr. Nicholas Doublet għat-tfal tal-iskejjel kollha tal-Mosta. Fit-3.00pm wasal l-E.T. in-Nunzju Appostoliku l- Arċisqof Tomaso Caputo, l-Arċisqof Mons. Pawlu Cremona, l-Isqof Awżiljaru Mons.



Annetto De Pasquale, u l-Arċisqof Emeritus Mons. Giuseppe Mercieca. Dawn kollha ġew milqugħa mill-Arċ. Dun Mario Tong u minn Dun Gerard Buhagiar ir-rettur tas-Santwarju Ta' Pinu. Qabel mal-Kwadru ħalla r-Rotunda, l-Arċisqof ta' Malta, Mons. Pawlu Cremona





mexxa xi talb quddiem ix-xbieha tal-Madonna Ta' Pinu.

Kienu it-3.50p.m. meta l-kwadru inhareġ mir-Rotunda u qabad it-Triq lejn iċ-Ċirkewwa wara waqfa ta' talb quddiem is-Santwarju tal-Madonna tal-Mellieha. Il-Kwadru tal-Madonna Ta' Pinu tghabba fuq il-vapur tal-Gozo Channel M/V "TA' PINU" misjuq mill-Kaptan Joseph Cauchi flimkien mat-tieni second uffiċjal Daniel Attard. Mal-wasla fl-Imġarr Ghawdex intlaqa' b'salut ta' wiehed u għoxrin murtal u diversi murtaletti. Hekk kif il-vapur "Ta' Pinu" daħal fil-port, il-vapuri l-oħra li kienu fil-port sellmu bil-*fog horns* tagħhom il-wasla tal-Kwadru tal-Madonna Ta' Pinu, lura fil-Gżira Ghawdxija.

Hawnhekk il-kwadru ġie milqugħ minn numru ta' Ghawdxin immexxija mill-Isqof t'Ghawdex Mons. Mario Grech li poġġa bukkett fjuri quddiemu qabel ma beda il-mixja tiegħu lejn is-Santwarju Ta' Pinu fl-Għarb. Minn kull fejn għadda, fit-toroq u l-pjazez kien hemm numru kbir ta' nies li sellmu lill-Madonna u wara nġhaqdu magħna f'carkade wara l-Kwadru. Il-knejjes kollha ta' Ghawdex daqqew mota ta' ferħ biex ihabbru l-wasla tal-Madonna Ta' Pinu fil-gzira tagħha.



Meta wasalna f'it il-bogħod mis-Santwarju, bdiet purċissjoni li waslet il-Kwadru tal-Madonna Ta' Pinu sas-Santwarju. Fiha hađu sehem l-isqfijiet, bosta saċerdoti Maltin u Ghawdxin u l-fratellanzi tal-Madonna minn diversi parroċi ta' Ghawdex. Hekk kif wasalna fuq iz-zuntier tas-Santwarju saret konċelebrazzjoni b'radd ta' hajr lil Alla għal miġja tal-Papa Benedittu XVI. Iċ-Ċelebrant prinċipali kien l-Arċisqof Pawlu Cremona flimkien man-Nunzju Appostoliku l-Arċisqof Tomaso Caputo, l-Isqof t'Ghawdex Mons. Mario Grech, l-Isqof Emeritus Mons. Nikol Cauchi, l-Arċisqof Emeritus Mons. Giuseppe Mercieca, l-Isqof Awżiljaru Mons. Annetto De Pasquale, l-Isqof tal-Kenja Mons. Pawlu Darmanin u numru sabih ta' saċerdoti Maltin u Ghawdxin fosthom l-Arċ. tal-Mosta Dun Mario Tong.

Il-pjazza kbira u t-triq ta' quddiem is-Santwarju kienu mimlija daqs bajda. Fost dawn kien hemm għadd kbir ta' Mostin. L-aqwa awtoritajiet ta' Malta kienu wkoll preżenti mmexxija mill-E.T. il-President Dr. George Abela. Kien hemm il-Prim Ministru Dr. Lawrence Gonzi, il-Ministru għal Ghawdex l-Onor. Giovanna Debono, Dr. Stefan Zrinzo Azzopardi f'isem il-Partit Laburista, is-sindku tal-Għarb s-Sur David Apap u Membri Parlamentari Ghawdxin.



Il-Madonna Ta' Pinu lura fil-gżira tagħha...



1

1. Il-Wasla tal-Kwadru fuq il-vapur "MV Ta' Pinu" offrut mill-Gozo Channel. Jakkumpanjaw il-Kwadru kien hemm in-Nunzju Apostoliku Mons. Arcisqof Tomaso Caputo, l-Arcisqof Pawlu Cremona, l-Arcisqof Emeritus Mons. Ġużeppi Mercieca, l-Isqof tal-Kenja Mons. Pawlu Darmanin, u madwar 800 pellegrin Malti mmexxija mill-voluntiera ta' Radju Marija.

2-7. Il-Kwadru tal-Madonna Ta' Pinu fuq it-trakk offrut b'xejn mill-Gozo Express Services waqt il-vjaġġ tiegħu fil-Gżira Għawdxija lejn is-Santwarju Ta' Pinu, li matulu saru waqfiet fejn inghata tislima mill-Parroċi Għawdxin.




2

Il-Kwadru fil-port ta' l-Imġarr



3

Parroċi Qala u Nadur



4

Parroċa ta' Ghajnsielem



5

Parroċi tax-Xewkija u tax-Xagħra



6

Parroċi tal-Munxar u Sannat



7

Parroċi tar-Rabat u Fontana

Il-Madonna Ta' Pinu lura fil-gżira tagħha...



1

Parroċċa ta' Kerċem



2

It-tfal jilqgħu l-Kwadru Ta' Pinu bil-fjuri

- 1-3. Ikompli l-vjaġġ tal-Kwadru lejn Ta' Pinu.
4. Il-Kwadru tal-Madonna Ta' Pinu jasal quddiem is-Santwarju Ta' Pinu, fejn ġie milqgħu mill-Parroċċi tal-Għarb u San Lawrenz.
5. L-Isqof ta' Ghawdex, Mons Mario Grech jagħti merħba lill-President ta' Malta, Dr. George Abela.
6. Membri tal-Fratellanzi Marjani mill-Parroċċi ta' Ghawdex li akkumpanjaw il-Kwadru tal-Madonna Ta' Pinu.
7. Il-Victoria Scout Group.



3

Parroċċi tal-Għasri u taż-Żebbuġ



4



5



6



7

Il-Madonna Ta' Pinu tasal f'darha...



1

1. Il-Kwadru tal-Madonna Ta' Pinu jingarr lejnis-Santwarju minn membri tal-Fratellanzi Marijani Għawdxin.
2. Il-mistednin distinti li attendew għall-Pontifikat ta' Radd il-Hajr għall-miġja tal-Papa.
4. L-isqfijiet li hadu sehem f'dan il-Potifikat, li kien immexxi mill-Arcisqof ta' Malta, Mons. Pawlu Cremona O.P.
- 5-6. Numru kbir ta' saċerdoti hadu sehem f'dan il-Pontifikat li għalih attendew eluf ta' pellegrini Għawdxin u Maltin.



2



3



4



5



6

“ad futuram rei memoriam”

Bolla tal-Q.T. il-Papa Benedittu XVI

Inqrat minn Dun Gerard Buhagiar

Nafu tajjed li s-Santwarju Ta' Pinu huwa prominenti fost it-tempji sagri tan-Nazzjon Malti. Hu magħruf li sa mis-seklu sittax kien hemm wieqfa f'dawk l-inhawi kappella ddedikata lill-Madonna. Fit-tempju kkonsagrat fis-sena 1931, u mogħti t-titlu ta' Bazilika Minuri, hemm miżmuma b'devozzjoni kbira xbieha tal-Verġni Mberka Marija mtellgħa s-sema, pittura ta' Stefano Amadeo minn Perugia, tal-1619. L-istess venerabbli predeċessur tagħna Ġwanni Pawlu II poġġa madwar ras ix-xbieha tal-Omm t'Alla hames stilel tad-deheb fl-1990. Il-fidili li hemmhekk imorru ta' sikwit biex jagħtu qima lil din l-Omm tas-Sema ma tonqoshomx l-ghajnunna tagħha. Żgur li Hi bil-harsien tagħha

BENEDICTVS PP. XVI

ad futuram rei memoriam.

Gaudisiesi in insula Sanctuarium Ca' Lini inter Melitensis Nationis sacras aedes conspicuum obtinere locum probe novimus. A saeculo iam XVI ibidem cappella quaedam Marialis exstare perhibetur. Consecratio anno MCMXXI in templo eoque Basilicae Almoris titulo insignito religiosissime Beatae Mariae Virgini in caelum Assumptae simulacrum servatur, quod Stephanus Amadeus de Perugia anno MDCXIX pinxit. Ipse veneratus Deceptor Nostrae Joannes Paulus II anno MCMXC quinque aureas stellas circum Desparae imaginem pietissime posuit. Frequentes fideles illic accedentes, caelestem Matrem venerari, supernis subiectis affatim repleverunt. Materiam omnem Ipsa sua tutela gregis christianorum dirigit, quippe quae veluti stella in historiae pelago demonstrat iter, quod baud semel obcuratur atque procella vehementer agitur - cfr. Spe salvi, 49. Iter igitur Melitense suscipientes, nihil praetermittere volumus, quin sacra haec imago ac pariter aedes congruentius extollantur. Quapropter nihil in eo loco ornando, colendo, relinquere cupientes, Nos Rosam ex auro conflatam, magna cum animi affectione barum Litterarum vi tribuimus et donamus, quae tibi exinde servabitur, peculiari Nostrae benevolentiae veluti signum ac documentum praeclearum, quibus Sanctuarium huius dignitatem augere cupimus. Rosam bene Venerabilis Frater Marus Grech, Episcopus Gaudisensis, non suae tum Nostrae in Virginem Mariam pietatis tuiturus partes, ipsi sanctuario Ca' Lini tradet, fidelibus cunctis laetantibus. Quae vero in sollemnitate benedictionis rosae caeremonia a Deo, Patre misericordiarum, efflagitavimus, ea rursus ab Eo postulamus ut omnibus bonibus bonae voluntatis affatim impertiat eoque supernis cumulet donis Datum Romae, apud Sanctum Petrum, sub anulo Piscatoris, die XIX mensis Martii, anno MMX, Pontificatus Nostrae quinto.



ta' Omm tiggwida lill-Insara, u tassew bhala kewkba turi t-triq fil-baħar tal-istorja, li mhux darba jiddallam u jitqalleb b'tempesti kbar (ara Spe salvi, 49).

Għalhekk, waqt li ġejjin Malta, ma rridux nonqsu li naraw li din ix-xbieha sagra u mhux inqas it-tempju jingħataw ġieħ akbar kif jixirqilhom. Għal liema raguni, waqt li ma nixtiequ nħallu xejn nieqes fit-tiżjin u l-qima ta' dak it-tempju, Ahna, bl-akbar imħabba ta' qalbna, qed nagħtu bhala rigal Warda tad-Deheb (Rosa d'Oro), bis-saħħa ta' din l-Ittra tagħna, biex tibqa' miżmuma hemmhekk, bhala sinjal u prova ċara tar-rieda tajba Tagħna, li nixtiequ nkabbru d-dinjita' ta' dan is-Santwarju.

Il-Venerabbli Huna Mario Grech, Isqof ta' Ghawdex, biex juri li, kemm hu u kemm Ahna, irridu nharsu din id-devozzjoni lejn il-Verġni Marija, se jagħti din il-Warda lis-Santwarju Ta' Pinu fost il-ferħ tal-fidili kollha.

F'din iċ-ċerimonja solenni tat-tberik ta' din il-Warda, nitolbu herqana lil Alla, Missier ta' kull hniena, li jkollhom sehem il-bnedmin kollha ta' rieda tajba, u jimliehom b'kull don tas-sema.

Mogħtija minn Ruma, f'San Pietru, bis-sigill tas-Sajjied.


Illum, 19 ta' Marzu 2010.
Il-hames sena tal-Pontifikat Tagħna.



“Hawn tinsab l-Omm tagħna lkoll!”

Messaġġ ta' Merħba fi tmiem il-Pellegrinaġġ Nazzjonali - il-Ġimgħa, 23 ta' April 2010

Mons Mario Grech, Isqof ta' Ghawdex



Naghtikhom merħba f'dan is-Santwarju tal-Madonna ta' Pinu - is-Santwarju tagħna lkoll. Imma l-ewwel u qabel kollox irrid insellem u rrodd ħajr lill-Qdusija Tiegħu l-Papa Benedittu XVI preżenti fostna fil-persuna tan-Nunzju Apostoliku, l-E.T. Mons Tommaso Caputo. Naghti merħba wkoll b'mod partikulari lil ħuti fl-episkopat hawn preżenti, partikularment lill-ghaziż hija l-Arċisqof Pawlu Cremona. Insellem lill-awtoritajiet ċivili: lill-E.T. Dr. George Abela, President tar-Repubblika; lill-Onorevoli Prim Ministru Dr. Lawrence Gozni u lil Dr. Zrinzo, li qed jirrappreżenta lill-Kap tal-Oppożizzjoni. Insellem lil ħuti fis-sacerdozju, lilkom pellegrini li ġejtu mill-qrib u mill-bogħod.

Ġejna lura bil-kwadru tal-Madonna ġewwa darha. Ghalkemm dan is-Santwarju huwa d-dar ta' Marija, fuq kollox kull familja tagħna hija dar Marjana. F'dan il-pellegrinaġġ, li issa ilu jiem għaddej madwar Malta, rajna hafna pellegrini

u familji illi jikkonfermaw dak li qalilna l-Papa meta sellem lill-Madonna Ta' Pinu bhala “Is-Sultana tal-Familja”.

Jien ninterpreta l-preżenza numeruża tagħna hawnhekk bhala risposta għal dak li qalilna l-Papa biex nilqgħu fid-dar ta' kull wiehed u waħda minna lill-Vergni Marija. Filwaqt li tidwi f'widnejja l-proposta li Kristu għamel lil Ġwanni fuq il-kalvarju meta qallu “hawn hi ommok”, illejla nħoss li għandi ngħid lilkom u lill-poplu tagħna kollu: hawn tinsab l-Omm tagħna lkoll!

Lil din l-Omm tagħna ahna nsejhulha “Is-Sinjura”. Hawn norbot mal-ħsieb li qsamt mal-Qdusija tiegħu l-Papa dakinhar tal-laqgħa tiegħu maż-żgħażaġh, meta rriflettejna dwar il-laqgħa li Ġesu` kellu ma' raġel sinjur. Ir-rikkezza ta' din il-persuna kienet differenti mir-rikkezza jew is-sinjorija ta' Marija ta' Nazaret! Dakinhar, fi kliem ir-raġel għani staqsejt lill-Papa: “Mgħallem tajjeb, għidilna x'għandna naghmlu biex nirtu l-hajja ta' dejjem? Illejla, din l-istess it-talba nagħmilha lis-Sinjura, għax hi li semgħet minghand Kristu x'kellha tagħmel biex wirtet il-hajja ta' dejjem u hekk b'mod antiċipat giet imtelligħa s-sema bir-ruh u l-ġisem, lilna lkoll, li f'ċerti aspetti ahna sinjuri imma f'aspetti oħra m'ahniex tant sinjuri, tghinna nifthu qalbna għal dak li jrid minna l-Mulej biex nirtu l-hajja ta' dejjem.



“...kemm nies li ġew ispirati jew imfarrġin għax talbu lill-Madonna”

Omeliya waqt il-Pontifikal ta' Radd il-Hajr fi tmiem iż-żjara tal-Papa - il-Ġimgħa, 23 ta' April 2010

Mons. Pawlu Cremona, Arcisqof ta' Malta





Eċċellenza President ta' Malta, Isqfijiet, huti fis-sacerdozju u fil-hajja ikkonsagrata u huti fil-magħmudija.

Din is-sena kienet importanti għalina għaliex fiha konna qegħdin infakkru l-miġja ta' San Pawl f'Malta. L-id tal-Providenza wasslitu hawnhekk permezz ta' tempesta. Kienet sena speċjali għalina wkoll għaliex anke l-Qdusija tiegħu l-Papa ried jimmarka din is-sena billi jiġi fostna. Nemmen li fil-jumejn li dam magħna huwa ferraħna u nixtieq ngħid ukoll li fil-jumejn li dam fostna, ahna ferraħnieh ukoll. Ahna urejna lill-Papa l-imħabba kbira tagħna lejn Alla l-imbieriek u li kapaċi nimxu fuq il-passi ta' Ġesu'. Ġustament, fost il-hafna affarijiet li qalilna, il-Papa fakkarna fit-tagħlim ta' San Pawl meta kien fostna, ngħidu ahna l-ospitalita'. Fakkarna li ma jistax ikun hemm mixja fil-Knisja jekk din ma tghaddix minn idejn Marija.

Dan qegħdin niċċelebrawh illum f'dan is-Santwarju. Huwa għażel is-Santwarju Ta' Pinu, santwarju għażiż għall-komunita' nisranija ta' dawn iż-żewġ gzejjer, ovsjament b'mod speċjali għall-Gżira t'Għawdex u ried jimmarka l-preżenza tal-Madonna mhux biss fis-santwarju, imma iktar u iktar fil-qalb tal-Maltin kollha. Dik il-warda tad-deheb li poggja f'riġlejn il-Madonna tfisser l-apprezzament tal-Knisja lejn il-Poplu tagħna li żamm shiħa d-devozzjoni tiegħu lejn il-Madonna. Min jaf tul is-sekli kemm kien hemm nies li ġew ispirati jew imfarrġin għax talbu lill-Madonna. Il-Madonna dahlet fil-hajja tagħhom. Din l-ewwel tifikira li tana l-Papa se tibqa' f'dan is-santwarju bhala tifikira tiegħu.

Imbagħad hallielna tifikira oħra importanti, tajjeb li ma ninsewix. Meta kellimna fuq l-evangelizzazzjoni, huwa afdaha taħt





il-patriciċnju ta' San Pawl u tal-Madonna. Insista magħna li trid tkun il-Madonna li twassalna biex naghmlu evanġelizzazzjoni ġdida fil-pajjiż tagħna. Ir-raġuni hija ovvja. Il-Madonna kienet id-dixxiplu l-aktar fidil tal-Mulej Ġesu'. Allura kif nistgħu naqbd u l-vanġelu u ngħadduh lill-oħrajn jekk mhux minn idejha? Dan huwa dak li xtaqt naqsam magħkom illum. Wara li ġie l-Papa fostna, aħna għandna responsabilita' kbira. Huwa żera' żerriegħa fostna u din se tagħmel il-frott jekk kull wiehied u wahda minna jsir żerriegħa bħalma kienet il-Madonna fi żmienha. Ha naraw xi qrajna fit-tliet lezzjonijiet tal-lum. Tliet affarijiet li rridu nippruvaw niftakruhom.

Fil-Vanġelu tal-lum qrajna l-miraklu tat-tieg ta' Kana. Nosservaw l-imħabba kbira tal-Mulej Ġesu'. L-ewwel sinjal jew l-ewwel miraklu ċedieh għall-inter'essjoni ta' Sidtna Marija. Kien għall-inter'essjoni tagħha li hu għamel l-ewwel

miraklu. Hawnhekk għandna messaggġ qawwi għalina lkoll. X'inhu dan il-messaggġ? Ġesu' halla s-sensittivita' t'Ommu Marija għat-tbatija ta' dawk l-għarajjes. Nistgħu nimmaginaw lil Sidtna Marija tgħidilna hekk: *"Jien għent lill-oħrajn biex intom tagħmlu bħali."* Huti, dan huwa l-ewwel punt: jekk se jkun hemm evanġelizzazzjoni ġdida, din trid tibda mill-imħabba ta' Alla l-Missier lejn kull persuna li hawn hawnhekk. Bħall-Madonna, aħna nistgħu nkunu biss dawk li ninterċedu halli fil-prattika nwasslu lil xulxin għand il-Mulej Ġesu'. Jekk ma naghmlux dan li għamlet Marija ma' dawn l-għarajjes, dawk li għadhom ma jagħarfux lil Ġesu' se jibqgħu fil-bogħod.

It-tieni lezzjoni tal-lum kienet mill-ittra ta' San Pawl lil-Efesin. San Pawl jitkellem minn bidla: in-nisrani ma jibqax jaħsibha ta' bniedem li hu, imma jibda jaħsibha bħal Kristu. X'inhu l-fidi? Għandna bżonn nikbru fil-fidi u għalhekk





għandna bżonn inkunu nafu l-vanġelu; il-vanġelu għandna bżonn inkunu nafuh sew. Il-fidi tfisser li inti tibda tarra kollox minn nuċċali tal-vanġelu. Mhux kif nahseb jien jew kif jgħidli haddiehor, imma li jiena nibda nahseb fil-vanġelu. Nagħmel paragun. Ma tistax issir evanġelizzazzjoni vera jekk ahna ma nibdewx nahsbu u nitkellmu b'dak li kien il-Vanġelu u li hu l-vanġelu.

It-tielet hsieb johroġ mill-ewwel lezzjoni tal-lum fejn rajna lil Marija qeghda fost l-appostli fil-bidu tal-Knisja. Jiena kultant nahseb li l-Madonna, ma setgħetx qalet: *"Issa la miet Ibni kollox spicċa."* Ghaliex? Ghax Hi, bhala dixxiplu ta' Ġesu` kienet semgħet: *"Dawn*

huma omni u huti, dawn li jagħmlu r-rieda tiegħi." Mela ahna rridu nagħmlu bhal ma għamlet Marija. Ma nistgħux noqogħdu nirraġunaw bhalma setgħet għamlet Marija: ahna l-aqwa u jimpurtana minna biss. Ninnotaw li mill-ewwel, Marija sabet refuġju fil-komunita` ta' l-insara. Wahda mit-tentazzjonijiet tal-lum hija din: jiena nhobb lill-Mulej imma nista` nibqa' 'l-bogħod mill-komunita` ta' l-insara. Dan ir-raġunament ma jagħmilx sens għax hu fil-Komunita` ta' l-Insara li nsibu lil Ġesu`, hemm tinsab il-kelma, hemm tinsab l-Ewkaristija.

Dawn huma t-tliet punti li xtaqt naqsam magħkom. Nahseb li l-messaġġ tiegħi huwa dan: kemm nixtieq li meta nhares lejn kull wiehed u wahda minnkom inkun nista` nidentifka lili nnifsi fikom. Kemm nifrah kieku l-Madonna tigi fil-hajja tiegħi u tghid dan qiegħed jghix skont dak li għext jien. Din hija r-responsabilta` li trid tohroġ minn dan il-pellegrinagg` li ahna għamilna llum lejn dan il-post qaddis anke fil-kuntest tal-missjoni li tana l-Papa fil-viżta tiegħu f'Malta tagħna.



“Vergni Mbierka Marija, ahna tieghek...”

**Talba fi tmiem iċ-Ċelebrazzjoni
Ewkaristika -
il-Ġimgħa, 23 ta' April 2010**

Mons. Tomaso Caputo, Nunzju Apostoliku



Most Blessed Virgin Mother of God, venerated here, at this National Marian Sanctuary of Ta' Pinu, we, your sons and daughters, turn to you with filial love at the end of this celebration.

Blessed Virgin Mary, we – Bishops, Priests, Deacons, Religious and a large number of lay persons – have accompanied your effigy which is so dear to us. On Sunday, we were overjoyed to see our beloved Shepherd, the Holy Father, Pope Benedict XVI, place a golden rose in front of this painting. His gift and his gesture are a visible sign of our deep love for you, Mary, Mother of Our Lord. *Mary, with you I repeat, My soul glorifies the Lord, my Saviour.*

In these last days, Blessed Mother, you have been especially present in some churches in Malta, so that the faithful in that Diocese could venerate this dear and devout painting, while recalling in a most tangible way your motherly love and care for all. This evening, we have passed through the other dear Marian Shrine at Mellieħa, on the other side of the sea which unites these two Christian communities of Malta and Gozo. And now, having crossed the sea, we are here, at Ta' Pinu. We have journeyed together with You. Continue to accompany us through our difficult experiences and times of trial. *Mary, with you I repeat, My soul glorifies the Lord, my Saviour.*

Vergni mbierka Omm Alla, hawn meqjuma f'dan is-Santwarju Nazzjonali Marjan ta' Ta' Pinu, lejk induru b'imħabba ta' wlied fi tmiem din iċ-Ċelebrazzjoni.

Vergni mbierka Marija, ahna - Isqfijiet, Saċerdoti, Djakni, Religjużi u numru kbir ta' lajċi - mxejna wara x-xbieha tieghek li hi tant għażiża għalina. Il-Hadd li għadda, il-ferħ tagħna ma kienx jitqies meta rajna r-Ragħaj mahbub tagħna, il-Papa Benedittu XVI, iqiegħed warda tad-deheb quddiem din ix-xbieha. Ir-rigal u l-ġest tiegħu huma sinjal fid-dieher tal-imħabba kbira tagħna lejk, o Marija, Omm il-Mulej. *O Marija, miegħek jiena nteni: Ruħi tfahħar il-Mulej, is-Salvatur tiegħi.*

F'dawn l-aħħar jiem, Omm imbiekka, int kont preżenti b'mod speċjali f'xi knejjes f'Malta, sabiex il-fidili f'dik id-Djoċesi setgħu jqimu din ix-xbieha għażiża u devota, waqt li jiftakru b'mod ħaj fl-imħabba u l-kura tieghek ta' omm għalina lkoll. Illejja għaddejna hdejn Santwarju Marjan iehor għażiż, t-il-Mellieħa, fuq in-naħa l-oħra tal-baħar li jgħaqqad dawn iż-żewġ komunitajiet Insara ta' Malta u Għawdex. U issa, li qsamna l-baħar, ninsabu hawn, f'Ta' Pinu. Ahna terraqna flimkien mieghek. Kompliment imxi magħna matul l-esperjenzi diffiċli u żminijiet tal-prova. *O Marija, miegħek jiena nteni: Ruħi tfahħar il-Mulej, is-Salvatur tiegħi.*

O Immaculate Mother of God, raised up to Heaven with body and soul, this evening we solemnly renew our love for you. Like the humble peasant Carmela Grima who heard Your voice, inviting her to prayer, 127 years ago, we, too, commit ourselves to be attentive to Your call. Intercede for us before your Son Jesus that we may be holy and blameless before him. Intercede for the bishops, priests and the religious of Malta and Gozo



that they may grow in holiness and be dedicated to their vocation. Blessed Virgin, through your heavenly protection, may families be strengthened. May Christian spouses grow in their faithfulness to each other. Protect also our young people that they may be free from all that separates them from Your Son, Jesus. *Mary, with you I repeat, My soul glorifies the Lord, my Saviour.*

Mary, most holy, we ask you: Show us the way to Your Son, guide us on our path, protect us during the storms we encounter as we journey together, and help us to cherish our Christian faith and heritage, brought to us by the Apostle St Paul. Blessed Virgin Mary, we belong to you. Keep us attached to you that we may always experience your loving embrace and the healing presence of the Lord. *Mary, with you I repeat, My soul glorifies the Lord, my Saviour. Amen.*

✠ Tommaso Caputo
Apostolic Nuncio

O Immakulata Omm Alla, mtellgħa s-Sema bir-ruħ u l-ġisem, f'din il-lejla ahna ngeddu b'mod solenni l-imhabba tagħna lejġk. Bhax-xebba umli Karmela Grima, li 127 sena ilu semgħet leħnek isejjilha għat-talb, ahna wkoll irridu nkunu attenti għas-sejħa tiegħek. Idhol għalina quddiem Ibnek Ġesu` biex ahna nkunu qaddisa u safja quddiemu. Idhol għall-isqfijiet, għas-saċerdoti u għar-religjużi ta`

Malta u ta` Ghawdex biex huma jikbru fil-qdusija u jgħixu l-vokazzjoni tagħhom. Vergni mbierka, bil-harsien tiegħek tas-sema, aghmel li jissahħu l-familji tagħna. Agħti li l-mizzewġin Insara jikbru fil-fedelta` tagħhom lejn xulxin. Hares ukoll liż-żgħażaġh tagħna biex ikunu mehlusa minn dak kollu li jifridhom minn Ibnek Ġesu`. *O Marija, miegħek jiena ntenni: Ruħi tfahħar il-Mulej, is-Salvatur tiegħi.*

Mqaddsa Marija, ahna nitolbuk: urina t-triq li twassalna għand Ibnek, mexxina fil-mogħdijiet tagħna, harisna waqt it-tempesti li niltaqgħu magħhom fil-vjaġġ tagħna flimkien, u għinna ngħozzu l-fidi u l-wirt Nisrani li wasslilna l-Appostlu San Pawl. Vergni mbierka Marija, ahna tiegħek. Żommna marbuta miegħek biex ahna nħossu dejjem it-tgħanniq kollha mhabba tiegħek u l-preżenza li tfejjaq tal-Mulej. *O Marija, miegħek jiena ntenni: Ruħi tfahħar il-Mulej, is-Salvatur tiegħi. Ammen.*


✠ Tommaso Caputo
Nunzju Apostoliku

Kartolina ta' Tifkira


fl-okkażjoni taż-Żjara tal-Papa u ta' l-Għoti tal-Warda tad-Deheb mill-Papa Benedittu XVI

Ta' Pinu Publications

Is-Santwarju tal-Madonna Ta' Pinu, hareġ kartolina speċjali fl-okkażjoni tal-għoti tal-Warda tad-Deheb li l-Papa Benedittu XVI offra lill-Madonna Ta' Pinu nhar il-Hadd 18 ta' April 2010. Din il-kartolina li giet stampata f'numru limitat ta' 500 hija timbrata bit-timbru speċjali tal-Malta Post plc li nghata minn fuq il-Fosos tal-Furjana. Il-kartolina turi lill-Papa Benedittu XVI, is-Santwarju Ta' Pinu flimkien ma' dettal tal-Warda tad-Deheb. Barra dan, fuqha hemm il-Bolla li Malta Post kienet harġet fl-1983 li turi il-Kwadru tal-Madonna Ta' Pinu.



Ma' dawn hemm ukoll il-Bolla tal-Appostlu Missierna San Pawl, flimkien ma' logo originali li jfakkar il-1950 mill-migja tal-Appostlu tal-ġnus fuq artna. Il-logo juri l-hamiema, simbolu tal-Ispirtu s-Santu li qed tonfoħ fuq il-ġifen biex wasal fuq artna, hekk sehħew il-kelmiet li nsibu fl-Atti 27, 26: "jehtieg iżda li naslu fi ġzira". Il-kartolina flimkien mal-logo huma tas-Sur Anthony Grech membru tal-Gozo Philatelic Society u volontier tas-Santwarju Ta' Pinu. Il-kartolina tista' tinkiseb mis-Santwarju Ta' Pinu għal prezz ta' 3 euro.





Riġal tal-Papa Benedittu XVI lis-Santwarju...



Il-Papa Benedittu XVI offra lis-Santwarju Ta' Pinu wahda mill-mitri personali tiegħu, li ntużat fl-ewwel sena tal-Pontifikat tiegħu.

Din il-mitra hi mahduma bl-idejn mid-Ditta Pietro Bruno Arrendi Sacri s.a.s. ta' Treviso, Italja, fuq stil venezjan tas-Seklu VIII.

Il-mitra nġhatat lir-Rettur tas-Santwarju Dun Gerard Buhagiar, min-Nunzju Apostoliku Mons. Arc. Tommaso Caputo, nhar l-Erbgħa, 26 ta' Mejju 2010 f'għeluq l-20 sena miż-żjara tal-Papa Ġwanni Pawlu II fis-Santwarju Ta' Pinu. Illum tinsab esebita fil-Mużew tas-Santwarju.



APPELL lill-Qarrejja

Kif tistgħu taraw, din il-ħarġa speċjali tar-rivista **Madonna Ta' Pinu** hija b'iktar paġni u stampata kollha bil-kulur. Ħarġa bħal din haditilna ħafna xogħol u peress li ridna li jkollna l-materjal kollu dwar dawn il-ġrajjet miġbura f'din il-ħarġa, ma kienx possibli li din ir-rivista toħroġ iktar kmieni. Niskużaw ruhna ta' dan id-dewmien.

Fl-istess hin, nixtiequ naghmlu appell lilkom il-qarrejja, biex minn jista' joffri donazzjoni biex intaffu f'it mill-ispejjeż kbar ta' din il-pubblikazzjoni. L-ispejjeż ta' din il-ħarġa biss, qabżu l-ispiza totali tal-ħarġiet kollha ta' sena sħiħa. Għalhekk nistednukom biex min jista' jgħin fl-ispejjeż ta' din il-ħarġa speċjali.

Pagna Letterarja

Poeżiji fl-okkażjoni tal-ghoti tal-Warda tad-Deheb lill-Madonna Ta' Pinu mill-Papa Benedittu XVI



Lilek, Marija

Lilek, Marija, ahna niċcelebraw
wara li b'd-dogma lilek iddikjaraw:
mara li mietet, Alla qajjimha,
ruhek u ġismek dejjem fis-Sema.

Fil-passat tagħna kwiekeb wahhalna,
rasek mimlija b'dija dejjiema;
qatt mhu ser jiġi żmien li jnessina
f'Ommna li lilna thobbna mis-Sema.

Kemm hi ta' kobor ġrajjet l-imghoddi,
Papa Ġwann Pawlu żjara għamillek;
kemm hi sabieha l-ghajta ta' wliedek,
"Ommna ta' Pinu" tohroġ minn ghandi!

Horatio Caesar Roger Vella
30 ta' Marzu, 2010

Warda tad-Deheb lill-Madonna Ta' Pinu

Benedittu Sittax, Papa tagħna,
kien ġest nobbli li toffri, herqan,
minn ġnien qalbek il-Warda 'l-Madonna,
ghaliex lejha gieħ għandek kotran.


Kif xeghel wiccek xhin kont qrib Marija,
kwadru devot u mirakoluż,
tassew l-ghaxxa, ukoll l-ghozza, ta' ġensna:
Ta' Pinu tassew hu maestuż.

Il-Maltin u l-Ghawdxin hafna frahna
l'offrejt warda 'l Omm Alla Divin;
żgur li din lilna fik itfakkarna,
bir-raġun li bik ahna kburin.

Madonna Ta' Pinu, l-ghaxxa tagħna,
nitolbuk kull hin tibqa' magħna.

Carmel Bianchi
Hal Qormi, 18 ta' April 2010





Ktieb ġdid dwar is-Santwarju Ta' Pinu

Kitba ta' Fr. Charles Cini, SDB

Fotografija u disinn ta' Daniel Cilia

192 paġna


Iktar minn 300 ritratt bil-kulur

Daqs tal-ktieb 32 x 22.5 cm

Prezz: € 50


jinkludi poster tal-wiċċ tal-Madonna Ta' Pinu

Rigal mill-isbaħ għall-gheżież tiegħek



quality is our commitment...

...because we know you deserve it!



contact us on 2155 2219

xewkija industrial estate, xewkija, gozo.

info@jdbprinting.com - www.jdbprinting.com



What if you cannot always be there?
Because we insure millions of lives all
around the world we know what
insurance really means to people. With
HSBC Insurance you can insure and
secure a future for your loved ones.

[joy



For more information call 2380 2380, click on hsbc.com.mt or come in to your local branch.

HSBCInsurance

HSBC 

The world's local bank

*“..inhossni ferhan li
ghandi l-opportunita` li
nitlob quddiem ix-xbieha
taghha migjuba apposta
minn Ghawdex ghal din
l-okkazjoni.*

*Huwa pjacir tieghi li
nipprezentalha Warda
tad-Deheb bhala sinjal
ta' l-imhabba taghna
lejn l-Omm ta' Alla
u Ommna.”*

Benedittu XVI

